

യേശു
മഹാനായ പ്രവാചകൻ

എം.എം. അക്ബർ

യേശു മഹാനായ പ്രവാചകൻ

നിച്ച് ഓഫ് ട്രൂത്ത്

yesu mahanaya pravachakan
(malayalam)
author:
m.m. akbar
first edition: september 1994
second edition: june 2003
publishers:
niche of truth,
kalabhavan road,
kochi-18.
cover page:
yoonus.k.k
type setting:
creative media
printing:
screen offset, cochin-18, Tel: 2381699

Rs: 30

ഈ ലോകത്തിനൊരു സ്രഷ്ടാവുണ്ട് - ജീവൻ നൽകി വായുവും വെള്ളവും സൗകര്യപ്പെടുത്തി ഭൂമിയെ ജീവിതയോഗ്യമാക്കിയ പരമ കാരണികനായ സ്രഷ്ടാവ് -നാം ഇവിടെ എങ്ങനെ ജീവിക്കണമെന്നും ഈ ജീവിതത്തിന്റെ പരമലക്ഷ്യം എന്തെന്നും ദൂതന്മാർ മുഖേന സ്രഷ്ടാവ് നമ്മെ പഠിപ്പിച്ചു. നമ്മുടെ ജീവിതത്തിന്റെ കണക്ക് മരണശേഷം നാം സ്രഷ്ടാവിന്റെ മുമ്പിൽ ബോധിപ്പിക്കേണ്ടി വരും. അന്ന് പുണ്യം ചെയ്തവന് നന്മയും പാപം ചെയ്തവന് തിന്മയും പ്രതിഫലം കിട്ടും. അതിനാൽ സ്രഷ്ടാവ് തന്റെ ദൂതരിലൂടെ നൽകിയ നിർദ്ദേശമനുസരിച്ച് ജീവിക്കുകയാണ് മനുഷ്യന്റെ രക്ഷാ മാർഗം.

നമ്മുടെ ലോക സ്രഷ്ടാവ് നൽകിയ നിർദ്ദേശ സംഹിതയാണ് ഖുർആൻ. മുഹമ്മദ് നബിയിലൂടെ അവൻ ആ സന്ദേശം മനുഷ്യർക്കെത്തിച്ചുകൊടുത്തു. ഇതറിഞ്ഞവരും അറിയാത്തവരും നമുക്കിടയിൽ ഉണ്ട്. ലോകരെ മുഴുവൻ സ്രഷ്ടാവിന്റെ സന്ദേശമറിയിക്കൽ അതറിഞ്ഞവരുടെ ബാധ്യതയാണ്. അതിനായി രൂപീകൃതമായ ഒരു പ്രസ്ഥാനമാണ് 'നിച്ച് ഓഫ് ട്രൂത്ത്'.

നാഥാ... സത്യമത സന്ദേശ പ്രചാരണത്തിനു വേണ്ടിയുള്ള വിനീതമായൊരു സംരംഭമാണിത്. നീ ഏൽപ്പിച്ച ഉത്തരവാദിത്തത്തിന്റെ നിർവഹണത്തിനുവേണ്ടിയുള്ള എളിയ ശ്രമം. ഇതൊരു പ്രതിഫലാർഹമായ പ്രവർത്തനമായി സ്വീകരിക്കേണമേ (ആമീൻ).

കൊച്ചി

ഡയറക്ടർ

താളുകളിൽ

1. യേശുവിന്റെ ജനനം 11
 2. യേശുവിന്റെ ദൗത്യം 21
 3. യേശുവിന്റെ സുവിശേഷം 27
 4. യേശു ചെയ്ത അത്ഭുതങ്ങൾ 36
 5. യേശു ആരായിരുന്നു? 43
 6. യേശുവിന്റെ മരണവും ആദിപാപവും 53
- അനുബന്ധം: ഇമ്മാനുവേൽ ആര്? 71

1. യേശുവിന്റെ ജനനം

ഏകദേശം രണ്ടായിരത്തി അറുനൂറ് വർഷങ്ങൾക്കുമുമ്പ് മഹാനായ യേശു പ്രവാചകൻ ഇങ്ങനെ പ്രവചിച്ചു.

“അതിനാൽ കർത്താവുതന്നെ നിനക്ക് ഒരു അടയാളം തരും. കന്യക ഗർഭിണിയായി ഒരു മകനെ പ്രസവിക്കും. അവൻ ഇമ്മാനുവേൽ എന്നു വിളിക്കപ്പെടും.”¹

ഇസ്രായേലിന്റെ രക്ഷകനായ യേശുക്രിസ്തുവിന്റെ ജനനത്തെക്കുറിച്ചായിരുന്നു ഈ പ്രവചനം എന്നാണ് ക്രിസ്ത്യാനികൾ വിശ്വസിക്കുന്നത്. ക്രിസ്തുവിനു ഏഴു നൂറ്റാണ്ടുകൾക്കുമുമ്പ് നടന്ന ഈ പ്രവചനം യേശുവിനെക്കുറിച്ചാണെങ്കിൽ അദ്ദേഹത്തിന്റെ ജനനത്തെക്കുറിച്ച് ഇത് മൂന്നു വസ്തുതകൾ വ്യക്തമാക്കുന്നു.

ഒന്ന്, ക്രിസ്തുവിന്റെ ജനനം ദാവീദിന്റെ ഭവനത്തിന് (ഇസ്രായേലിലുൾക്ക്) വ്യക്തമായ ഒരു അടയാളമായിരിക്കും.

രണ്ട്, അറിയപ്പെടുന്ന ഒരു കന്യക ഗർഭിണിയായിക്കൊണ്ട് തികച്ചും അത്ഭുതകരമായിട്ടായിരിക്കും ഇസ്രായേലിന്റെ രക്ഷകന്റെ ജനനം നടക്കുക.

മൂന്ന്, ‘ദൈവം നമ്മോടുകൂടെ’ എന്നർത്ഥമുള്ള ‘ഇമ്മാനുവേൽ’

1. യശയ്യാവ് 7:14.

എന്നായിരിക്കും അദ്ദേഹം വിളിക്കപ്പെടുക.*

ഈ പ്രവചനം ക്രിസ്തുവിന്റെ ജനനത്തെയാണ് സൂചിപ്പിക്കുന്നത് മത്തായിയുടെ² സുവിശേഷത്തിൽ പറയുന്നുണ്ട്. ഇനി ക്രിസ്തുവിന്റെ ജനനത്തെക്കുറിച്ച് സുവിശേഷങ്ങൾ എന്തു പറയുന്നുവെന്ന് നാം പരിശോധിക്കുക.

മത്തായി സംസാരിക്കട്ടെ “മറിയവും ജോസഫും തമ്മിലുള്ള വിവാഹ നിശ്ചയം കഴിഞ്ഞിരിക്കെ, അവർ സഹവസിക്കുന്നതിനു മുമ്പ് അവർ പരിശുദ്ധാത്മാവിനാൽ ഗർഭിണിയായി കാണപ്പെട്ടു. അവളുടെ ഭർത്താവായ ജോസഫ് നീതിമാനാകയാലും അവളെ അപമാനിച്ചയാക്കാൻ ഇഷ്ടപ്പെടാതെ കയാലും അവളെ രഹസ്യമായി ഉപേക്ഷിക്കാൻ തീരുമാനിച്ചു. അവൻ ഇതേക്കുറിച്ച് ആലോചിച്ചുകൊണ്ടിരിക്കെ, കർത്താവിന്റെ ദൂതൻ സ്വപ്നത്തിൽ പ്രത്യക്ഷപ്പെട്ട് അവനോട് പറഞ്ഞു; ദാവീദിന്റെ പുത്രനായ ജോസഫ്, മറിയത്തെ ഭാര്യയായി സ്വീകരിക്കാൻ ശക്തിക്കേണ്ട, അവൾ ഗർഭം ധരിച്ചിരിക്കുന്നത് പരിശുദ്ധാത്മാവിൽനിന്നാണ്. അവൾ ഒരു പുത്രനെ പ്രസവിക്കും. നീ അവന് യേശു എന്നു പേരിടണം. എന്തെന്നാൽ, അവൻ തന്റെ ജനത്തെ അവരുടെ പാപങ്ങളിൽനിന്ന് മോചിപ്പിക്കും. കന്യക ഗർഭം ധരിച്ചു ഒരു പുത്രനെ പ്രസവിക്കും. ദൈവം നമ്മോടുകൂടെ എന്നർത്ഥമുള്ള ഇമ്മാനുവേൽ എന്ന് അവൻ വിളിക്കപ്പെടും എന്ന് കർത്താവ് പ്രവാചകൻ മുഖേന അരുളിച്ചെയ്തതു പൂർത്തിയാക്കാൻ വേണ്ടിയാണ് ഇതെല്ലാം സംഭവിച്ചത്. ജോസഫ് നിദ്രയിൽനിന്നുണർന്ന് കർത്താവിന്റെ ദൂതൻ കൽപിച്ചതുപോലെ പ്രവർത്തിച്ചു. അവൻ തന്റെ ഭാര്യയെ സ്വീകരിച്ചു. പുത്രനെ പ്രസവിക്കുന്നതുവരെ അവളെ അവൻ അറിഞ്ഞില്ല. അവൻ ശിശുവിന് യേശു എന്ന് പേരിട്ടു.”³

മാർക്കോസും യോഹന്നാനും ക്രിസ്തുവിന്റെ ജനനത്തെക്കുറിച്ച് കാര്യമായി ഒന്നും പറയുന്നില്ല. അഗസ്റ്റസ് സീസറുടെ കൽപനപ്രകാരം പേരെഴുതിക്കുന്നതിനുവേണ്ടി നസറേത്തിൽനിന്ന് ബെത്ലഹേമിലേക്ക് പോയപ്പോൾ അവിടത്തെ പുൽത്തൊട്ടിയിൽ വെച്ചാണ് ജോസേഫിന്റെ ഭാര്യയായ മറിയം തന്റെ കുടിഞ്ഞൂൽ പുത്രനെ പ്രസവിച്ചതെന്നും പ്രസവസമയത്ത് വയലുകളിൽ ആടുകളെ കാത്തുകൊണ്ടിരുന്ന ഇടയന്മാർക്ക് ദൈവദൂതൻ പ്രത്യക്ഷപ്പെട്ട് ക്രിസ്തുവിന്റെ ജനനത്തെക്കുറിച്ച് അറിയിച്ചെന്നും മറ്റും ലൂക്കോ

2. മത്തായി 1:22, 23. * അനുബന്ധം നോക്കുക. 3. മത്തായി 1: 18-25,

സ്⁴ വിശദീകരിക്കുന്നുണ്ട്. ഇത്രമാത്രമാണ് ക്രിസ്തുവിന്റെ ജനനത്തെക്കുറിച്ച് സുവിശേഷങ്ങൾക്ക് പറയാനുള്ളത്.

ഇവിടെ നമുക്ക് ചില വസ്തുതകൾ മനസ്സിലാക്കുന്നു. ക്രിസ്തുവിന്റെ ജനനം കന്യക ഗർഭിണിയായിക്കൊണ്ട് തികച്ചും അത്ഭുതകരമായിട്ടാണ് നടന്നതെന്ന് സമകാലികരായ ഇസ്രായീലുകൾക്ക് അറിയുകപോലുമില്ലായിരുന്നു. അവർ മനസ്സിലാക്കിയത് മറിയത്തിന് ജോസഫിന് ജനിച്ച കുഞ്ഞാണ് യേശുവെന്നായിരുന്നു. മറിയ കന്യകയാണെന്നും യേശുവിന്റെ ജനനം പരിശുദ്ധാത്മാവിൽ നിന്നാണെന്നും അറിയാമായിരുന്ന രണ്ടേ രണ്ട് വ്യക്തികളേ ഉണ്ടായിരുന്നുള്ളൂ - ജോസഫും മറിയയും. അവർ ഈ വസ്തുത ജനങ്ങളോട് പറഞ്ഞതായി സുവിശേഷങ്ങൾ പഠിപ്പിക്കുന്നില്ല. സംഗതി രഹസ്യമാക്കിവെക്കുകയാണ് അവർ ചെയ്തത്. അതുകൊണ്ട് തന്നെ ഇസ്രായീലുകൾക്ക് അദ്ദേഹം കന്യകയിൽ പ്രസവിക്കപ്പെട്ട രക്ഷകനാണെന്ന് മനസ്സിലാക്കാൻ കഴിഞ്ഞിരുന്നില്ല. മുപ്പതാമത്തെ വയസ്സിൽ പരസ്യ ജീവിതമാരംഭിക്കുന്ന സമയത്തുപോലും ജനം വിചാരിച്ചത് യേശു ജോസഫിന്റെ മകനാണെന്നുതന്നെയാണ്. ലൂക്കോസ് എഴുതുന്നത് നോക്കുക. 'പരസ്യ ജീവിതം ആരംഭിക്കുമ്പോൾ യേശുവിന് ഏകദേശം മുപ്പതു വയസ്സ് പ്രായമായിരുന്നു. അവൻ ജോസഫിന്റെ മകനാണെന്ന് കരുതപ്പെട്ടിരുന്നു.' ⁵

ഇനി നാം ചിന്തിക്കുക. യേശു പ്രവാചകന്റെ പ്രവചനം, സുവിശേഷങ്ങൾ പ്രകാരം ക്രിസ്തുവിൽ പൂർത്തീകരിക്കപ്പെട്ടുവോ? 'ഇല്ല'യെന്നാണുത്തരം. യേശു പ്രവാചകന്റെ പ്രവചനപ്രകാരം ഇമ്മാനുവേലിന്റെ അത്ഭുത ജനനം ഇസ്രായീലുകൾക്ക് വ്യക്തമായ ഒരു അടയാളമാവേണ്ടതാണ്. എല്ലാവർക്കും അറിയാവുന്ന ഒരു കന്യകയായിരിക്കണം ഗർഭിണിയായി മകനെ പ്രസവിക്കേണ്ടത്. എന്നാൽ സുവിശേഷങ്ങളിൽ നാം കാണുന്നതെന്താണ്? ജോസഫിന്റെ ഭാര്യയായ മറിയ ഒരു മകനെ പ്രസവിച്ചതായി ജനങ്ങൾ മനസ്സിലാക്കുന്നു. ഇതിലെന്താണൊരു അത്ഭുതം? ഇതിൽ ഇസ്രായീലുകൾക്ക് എവിടെ അടയാളം? താൻ കന്യകയാണെന്നും ജനിച്ചിരിക്കുന്ന ശിശുപ്രവാചക പ്രവചനപ്രകാരമുള്ള രക്ഷകനാണെന്നുമുള്ള അറിവ് മറിയയിലും ജോസഫിലും മാത്രം പരിമിതമായതുകൊണ്ട് അത് ഇസ്രായീലുകൾക്കുള്ള അടയാളമാണെന്ന് പറയുക സാധ്യമല്ല.

അപ്പോൾ പിന്നെ, യേശു പ്രവാചകന്റെ പ്രവചനം തെറ്റിയോ?

4. ലൂക്കോസ് 2:1-14, ലൂക്കോസ് 3:23 5. ലൂക്കോസ് 3:23.

ഒരിക്കലുമുണ്ടായിക്കൂടാ. പ്രവാചകന്മാർ ദീർഘദർശനം ചെയ്യുന്നത് ദൈവികബോധനങ്ങളുടെ അടിസ്ഥാനത്തിലാണ്. അവരുടെ പ്രവചനങ്ങൾ തെറ്റാതെ പൂലും. കാരണം, സർവ്വജ്ഞനായ ദൈവം തന്നെയാണ് അവർക്ക് ബോധനം നൽകുന്നത്. യേശു പ്രവാചകന്റെ ഒരു പ്രവചനം തെറ്റിയെന്ന് പറയുന്നത് ദൈവം സർവ്വജ്ഞനെല്ലെന്ന് സമ്മതിക്കുന്നതിന് തുല്യമാണ്. സർവ്വജ്ഞനായ ദൈവം പറഞ്ഞുകൊടുത്ത പ്രവചനം തെറ്റുന്നതെങ്ങനെ?

യേശു പ്രവാചകന്റെ പ്രവചനം തെറ്റിയല്ല, പ്രത്യുത സുവിശേഷങ്ങളിലെ യേശുവിനെ സംബന്ധിക്കുന്ന വിവരങ്ങൾ ശരിയല്ലാത്തതാണെന്ന് വരുമോ? അങ്ങനെ ഉണ്ടാവാനുള്ള സാധ്യത നിഷേധിക്കാൻ കഴിയില്ല. ക്രിസ്തുശിഷ്യന്മാരോ, അദ്ദേഹത്തെ നേരിൽ കണ്ടവരോ അല്ല സുവിശേഷങ്ങളെഴുതിയിരിക്കുന്നതെന്നാണ് പണ്ഡിതമതം. മത്തായിയുടെ സുവിശേഷമെഴുതിയത് അപ്പോസ്തലനായ മത്തായിയല്ല, പ്രത്യുത, അജ്ഞേയനായ ഏതോ ഗ്രന്ഥകാരൻ മത്തായിയുടെ പേരിൽ എഴുതിയതാണെന്നാണ് വേദപണ്ഡിതനായ റവ. എ.സി. ക്ലെയിറ്റൻ ⁶ പറയുന്നത്. യേശുവിനെ കാണുകപോലും ചെയ്തിട്ടില്ലാത്ത മാർക്കോസ്, പത്രോസിന്റെ പ്രസംഗങ്ങൾ ഓർമ്മയിൽവെച്ച് എഴുതിയതാണ് തന്റെ സുവിശേഷം. ⁷ ക്രിസ്തു ഭൂമിയിൽ ജീവിച്ചിരുന്ന കാലമത്രയും അദ്ദേഹത്തിന്റെ വിരോധിയായിരുന്ന പൗലോസിന്റെ ശിഷ്യനായ ലൂക്കോസും ക്രിസ്തുവിനെ കണ്ടിട്ടില്ല. യോഹന്നാന്റെ സുവിശേഷത്തിന്റെ കർത്താവിനെയും അതിലെ പ്രതിപാദ്യങ്ങളുടെ വിശ്വാസ്യതയെയും കുറിച്ച് തർക്കങ്ങൾ ഇന്നും അവസാനിച്ചിട്ടില്ല. ⁸

അങ്ങനെ, കർത്താക്കൾ ആരാണെന്നുപോലും വ്യക്തമായി അറിയാത്ത സുവിശേഷങ്ങളിൽ അബദ്ധങ്ങളുണ്ടാവാൻ സാധ്യതയുണ്ടല്ലോ. അതുകൊണ്ടുതന്നെ മഹാനായ യേശു പ്രവാചകന്റെ പ്രവചനം പൂർത്തീകരിക്കപ്പെട്ടിട്ടില്ലെന്ന്, സുവിശേഷങ്ങളിൽ പറയുന്ന ക്രിസ്തുചരിത്രത്തിന്റെ അടിസ്ഥാനത്തിൽ മാത്രം നിഗമനത്തിലെത്തുന്നത് ശരിയല്ല. പ്രവചനം തെറ്റാതെല്ല, സുവിശേഷങ്ങളിലെ വിവരണം തെറ്റാനാണ് സാധ്യതയെന്നർത്ഥം.

അപ്പോൾ പിന്നെ ക്രിസ്തുവിനെ സംബന്ധിച്ച തെറ്റില്ലാത്തതും സ്വീകരിക്കാൻ പറ്റുന്നതുമായ ചരിത്രം എവിടെനിന്നു കിട്ടും? യേശു

6. റവ. എ.സി. ക്ലെയിറ്റൻ; വേദ പുസ്തക നിഘണ്ടു പേജ്: 312,

7. Ibid പേജ്: 322, 8. Ibid പേജ്: 430,

വിന്റെ സമകാലികരാണ് കരുതപ്പെടുന്ന ചരിത്രകാരന്മാരെന്നും തന്നെ അദ്ദേഹത്തെക്കുറിച്ച് പ്രതിപാദിച്ചിട്ടില്ലെന്നതിനാൽ ക്രിസ്തു വെറുമൊരു കഥാപാത്രം മാത്രമാണെന്നും അങ്ങനെയൊരാൾ ജീവിച്ചിരുന്നിട്ടില്ലെന്നും വാദിക്കുന്നവരുണ്ട്. ചരിത്രരേഖകളിൽനിന്നും ക്രിസ്തുചരിത്രം പരതുന്നത് വ്യർഥമാണെന്നാണ് നമുക്കതിൽ നിന്ന് മനസ്സിലാകുന്നത്. ക്രിസ്തുവിനെ സംബന്ധിച്ച് അദ്ദേഹത്തിന്റെ വിരോധികളായ യഹൂദന്മാർ താൽമൂദിലും മറ്റും എഴുതി വെച്ച കാര്യങ്ങളും അവിശ്വസനീയങ്ങളാണ്. ഉദാഹരണത്തിന് 'സി ഫേർ ടോൾ ഡെത്ത് യേശു' എന്ന എബ്രായ ഗ്രന്ഥത്തിൽ ക്രിസ്തുവിന്റെ ജനനത്തെക്കുറിച്ച് പറഞ്ഞിരിക്കുന്നത് നോക്കുക. 'യഹൂദയിൽ യോസഫ് പണ്ടേരയെന്നൊരു പട്ടാളക്കാരനുണ്ടായിരുന്നു. സ്ത്രീലമ്പടനും തട്ടിപ്പറിക്കാരനുമായിരുന്നു അവൻ. അയാൾക്കടുത്ത് താമസിച്ചിരുന്ന ഒരു ബാർബർ തന്റെ യുവതിയായ പുത്രി മറിയത്തിനെ നല്ലവനായ യോസഫ് എന്ന ആശാരിക്ക് വിവാഹം കഴിച്ചുകൊടുക്കാൻ തീരുമാനിച്ചു. തദവസരത്തിലാണ് അയൽവാസിയായ പണ്ടേരയുമായി അവൾ കാണുവാനിടയായത്. മറിയത്തിന്റെ വീട്ടിൽ കൂടെക്കൂടെ പണ്ടേര സന്ദർശിക്കുകയും സല്ലപിച്ചിരിക്കുകയും പതിവാക്കി. അധികം താമസിയാതെ മറിയത്തിൽ ഗർഭലക്ഷണങ്ങൾ പ്രത്യക്ഷമായി'.⁹

പരിശുദ്ധനായ യേശുവിനെ വ്യഭിചാരപുത്രനായി കാണുന്ന യഹൂദന്മാരിൽനിന്നും ഇതല്ലാതെ പ്രതീക്ഷിക്കുക വയ്യല്ലോ. നമുക്ക് മുന്നിലുള്ള പ്രശ്നം വീണ്ടും അവശേഷിക്കുന്നു. പിന്നെ, എവിടുന്ന് കിട്ടും, യേശുവിനെ സംബന്ധിച്ച സത്യസന്ധമായ ചരിത്രം?

ക്രിസ്തുവിന്റെ ജനനത്തെയും ജീവിതത്തെയും ഉപദേശങ്ങളെയും കുറിച്ച് പ്രതിപാദിക്കുന്ന മറ്റൊരു ഗ്രന്ഥം ഖുർആനാണ്. യേശുവിന്റെ ജനനം കഴിഞ്ഞ് അഞ്ച് നൂറ്റാണ്ടുകൾക്കുശേഷമാണ് ഖുർആനിന്റെ അവതരണം നടക്കുന്നത്. ചരിത്രപരമായി ക്രിസ്തുവിന്റെ ജീവിതത്തെക്കുറിച്ച് ഖുർആൻ നൽകുന്ന സൂചനകൾ സ്വീകരിക്കപ്പെടാൻ നിവൃത്തിയില്ലെന്ന് വാദിക്കപ്പെട്ടേക്കാം. ഒരു സംഭവത്തിനുശേഷം നൂറ്റാണ്ടുകൾ കഴിഞ്ഞ് പ്രസ്തുത സംഭവത്തെക്കുറിച്ച് ഒരു ഗ്രന്ഥത്തിൽ പ്രതിപാദിച്ചാൽ അത് ആധികാരിക രേഖയാക്കാൻ കൊള്ളുകയില്ലെന്ന വസ്തുതയിൽനിന്നാണ് ഈ വാദം ഉദ്ഭവിക്കുന്നത്.

9. Quated by Herbert Cutner: Jesus, God, Man or Myth Page 98

എന്നാൽ, ഖുർആൻ പറയുന്നത് അത് കേവലമൊരു ചരിത്രകൃതിയാണെന്നല്ല. സർവ്വജ്ഞനായ ദൈവത്തിന്റെ ഗ്രന്ഥമാണെന്നും അതുകൊണ്ടുതന്നെ അതിന്റെ ഉള്ളടക്കത്തിൽ സംശയത്തിനവകാശമില്ലെന്നും സ്വയം പ്രഖ്യാപിക്കുന്ന ഏക ഗ്രന്ഥമാണ് ഖുർആൻ. പ്രസ്തുത അവകാശവാദത്തിലെ തെറ്റും ശരിയും പരിശോധിക്കേണ്ട ബാധ്യത നമുക്കോരോരുത്തർക്കുമുണ്ട്. ആ അവകാശ വാദത്തിൽ കഴമ്പുണ്ടെങ്കിൽ പ്രസ്തുത ഗ്രന്ഥത്തിലെ ചരിത്രപരമാർശങ്ങൾക്ക് അപ്രമാദിത്വമവകാശപ്പെടാൻ കഴിയും. അത് സ്വീകരിക്കപ്പെടുന്നതിന് ചരിത്രപരമായ മാനദണ്ഡങ്ങൾ പിന്നെ തടസ്സമാവുകയില്ല.

യേശുവിന്റെ ജനനത്തെക്കുറിച്ച് ഖുർആനിനെന്ന് പറയാനുള്ളത് നാം പരിശോധിക്കുക. യേശുവിന്റെ പ്രവചനവുമായി അത് പൊരുത്തപ്പെടുന്നോയെന്ന് നോക്കുക. പൊരുത്തപ്പെടുന്നുവെങ്കിൽ ഖുർആനിന്റെ അമാനുഷികതക്ക് അതുതന്നെ തെളിവുമതി. ഇല്ലെങ്കിൽ ക്രിസ്തുവിനെ സംബന്ധിച്ച് ഖുർആനിൽ പറഞ്ഞതോ യേശുവിന്റെ പ്രവചനമോ ഏതാണ് തെറ്റാവാൻ സാധ്യയെന്ന് പിന്നെ അന്വേഷിക്കാമല്ലോ.

കന്യാമറിയത്തിന്റെ ജനനത്തിലേക്കും ജീവിതത്തിലേക്കും ഖുർആൻ നൽകുന്ന വെളിച്ചം ശ്രദ്ധിക്കുക.

“ഇറാന്റെ ഭാര്യ പറഞ്ഞ സന്ദർഭം (ശ്രദ്ധിക്കുക): എന്റെ രക്ഷിതാവേ, എന്റെ വയറ്റിലുള്ള കുഞ്ഞിനെ നിനക്കായി സ്വതന്ത്രമാക്കപ്പെട്ട നിലക്ക് ഞാൻ നിനക്ക് നേർച്ചയാക്കിയിരിക്കുന്നു. ആകയാൽ നീ എന്നിൽനിന്നും അത് സ്വീകരിക്കേണമേ. തീർച്ചയായും നീ (എല്ലാം) കേൾക്കുന്നവനും അറിയുന്നവനുമത്രേ. എന്നിട്ട്, പ്രസവിച്ചപ്പോൾ അവൾ പറഞ്ഞു എന്റെ രക്ഷിതാവേ, ഞാൻ പ്രസവിച്ച കുട്ടി പെണ്ണാണല്ലോ -എന്നാൽ അല്ലാഹു അവൾ പ്രസവിച്ചതിനെപ്പറ്റി കൂടുതൽ അറിവുള്ളവനത്രേ. ആണ് പെണ്ണിനെപ്പോലെല്ല. അവൾക്ക് ഞാൻ മർയം എന്നു പേരിട്ടിരിക്കുന്നു. ശപിക്കപ്പെട്ട പിശാചിൽനിന്ന് അവളെയും അവളുടെ സന്തതികളെയും രക്ഷിക്കുവാനായി ഞാൻ നിന്നിൽ ശരണം പ്രാപിക്കുകയും ചെയ്യുന്നു. അങ്ങനെ, അവളുടെ (മർയമിന്റെ) രക്ഷിതാവ് അവളെ നല്ല നിലയിൽ സ്വീകരിക്കുകയും നല്ല നിലയിൽ വളർത്തിക്കൊണ്ടുവരികയും അവളുടെ സംരക്ഷണച്ചുമതല അവൻ സകരിയായെ ഏൽപ്പിക്കുകയും ചെയ്തു. പ്രാർഥനാവേദിയിൽ അവളുടെ അടുക്കൽ സകരിയ്യാ കടന്നുചെല്ലുമ്പോഴെല്ലാം അവളുടെ അടുത്ത് എന്തെങ്കിലും ആഹാരം കണ്ടെത്തു

മായിരുന്നു. അദ്ദേഹം ചോദിച്ചു. 'മർയമേ, നിനക്ക് എവിടെനിന്നാണിത് കിട്ടിയത്? അവൾ മറുപടി പറഞ്ഞു: അത് അല്ലാഹുവിൽനിന്ന് ലഭിക്കുന്നതാകുന്നു. തീർച്ചയായും അല്ലാഹു താനുദ്ദേശിക്കുന്നവർക്ക് കണക്ക് നോക്കാതെ നൽകുന്നു.'¹⁰

ഈ സൂക്തങ്ങളിൽനിന്നു ലഭിക്കുന്ന മറിയത്തിന്റെ ചിത്രമെന്താണ്? ദൈവത്തിന്റെ പ്രവാചകനായ, എല്ലാവരാലും അറിയപ്പെടുന്ന സകരിയായുടെ ഭാര്യസഹോദരിയുടെ മകളാണ് മർയം. അവൾ ജനനത്തിനു മുമ്പുതന്നെ ദൈവഭവനത്തിലെ സേവന പ്രവർത്തനങ്ങൾക്കായി നേർച്ചയാക്കപ്പെട്ടിരുന്നു. പ്രസ്തുത നേർച്ച പ്രകാരം ദൈവഭവനത്തിൽ ശുശ്രൂഷകനായി, സകരിയാ പ്രവാചകന്റെ സംരക്ഷണത്തിൽ കഴിയുന്ന, എല്ലാവരാലും അറിയപ്പെടുന്ന കന്യകയാണവൾ. ദൈവത്തിന്റെ പ്രത്യേക പരിഗണന നൽകപ്പെട്ടതിനാൽ തികച്ചും അമാനുഷികമായ രീതിയിൽ ഭക്ഷണപദാർഥങ്ങൾ പോലും അവൾക്ക് നൽകപ്പെട്ടിരുന്നുവെന്നാണ് ഖുർആനിൽനിന്ന് മനസ്സിലാകുന്നത്.

യേശുക്രിസ്തുവിന്റെ ജനനത്തെക്കുറിച്ച് പ്രതിപാദിക്കുന്ന ഖുർആൻ വാക്യങ്ങൾ ശ്രദ്ധിക്കുക: 'വേദഗ്രന്ഥത്തിൽ മർയമിനെപ്പറ്റിയുള്ള വിവരം നീ പറഞ്ഞുകൊടുക്കുക. അവൾ തന്റെ വീട്ടുകാരിൽനിന്നകന്ന് കിഴക്കുഭാഗത്തുള്ള ഒരു സ്ഥലത്തേക്ക് മാറിത്താമസിച്ച സന്ദർഭം. എന്നിട്ട് അവർ കാണാതിരിക്കാൻ അവളൊരു മറയുണ്ടാക്കി. അപ്പോൾ നമ്മുടെ ആത്മാവിനെ (ജിബ്രീലിനെ) നാം അവളുടെ അടുത്തേക്ക് നിയോഗിച്ചു. അങ്ങനെ അദ്ദേഹം അവളുടെ മുമ്പിൽ തികഞ്ഞ മനുഷ്യരൂപത്തിൽ പ്രത്യക്ഷപ്പെട്ടു. അവൾ പറഞ്ഞു: തീർച്ചയായും നിന്നിൽനിന്ന് ഞാൻ പരമകാരുണികനിൽ ശരണം പ്രാപിക്കുന്നു. നീ ധർമ്മനിഷ്ഠയുള്ളവനാണെങ്കിൽ (എന്നെ വിട്ട് മാറിപ്പോകൂ). അദ്ദേഹം പറഞ്ഞു: പരിശുദ്ധമായ ഒരാൾക്കുട്ടിയെ നിനക്ക് ദാനം ചെയ്യുന്നതിനുവേണ്ടി നിന്റെ രക്ഷിതാവ് അയച്ച ദൂതൻ മാത്രമാകുന്നു ഞാൻ. അവൾ പറഞ്ഞു: എനിക്കെങ്ങനെ ഒരു ആൺകുട്ടിയുണ്ടാകും? യാതൊരു മനുഷ്യനും എന്നെ സ്പർശിച്ചിട്ടില്ല. ഞാൻ ഒരു ദൂർന്നടപടിക്കാരിയായിട്ടുമില്ല. അദ്ദേഹം പറഞ്ഞു: (കാര്യം) അങ്ങനെതന്നെയാകുന്നു. അതു തന്നെ സംബന്ധിച്ചിടത്തോളം നിസ്സാരമായ ഒരു കർമ്മമാണെന്ന് നിന്റെ രക്ഷിതാവ് പറഞ്ഞിരിക്കുന്നു. അവനെ (കുട്ടിയെ) മനുഷ്യർക്കൊരു ദുഷ്ടാന്തവും

10. ഖുർആൻ 3:35-37.

നമ്മുടെ പക്കൽനിന്നുള്ള കാര്യവും ആക്കാനും (നാം ഉദ്ദേശിക്കുന്നു). അത് തീരുമാനിക്കപ്പെട്ട ഒരു കാര്യമാകുന്നു. അങ്ങനെ അവനെ ഗർഭം ധരിക്കുകയും, എന്നിട്ട് അതുമായി അവൾ അകലെ ഒരു സ്ഥലത്ത് മാറിത്താമസിക്കുകയും ചെയ്തു. അങ്ങനെ പ്രസവവേദന അവളെ ഒരു ഈന്തപ്പന മരത്തിന്റെ അടുത്തേക്ക് കൊണ്ടുവന്നു. അവൾ പറഞ്ഞു: ഞാൻ ഇതിനു മുമ്പുതന്നെ മരിക്കുകയും, പാടേ വിസ്മരിച്ചു തള്ളപ്പെട്ടവളാകുകയും ചെയ്തിരുന്നെങ്കിൽ എത്ര നന്നായേനെ! ഉടൻ അവളുടെ താഴ്ഭാഗത്തുനിന്ന് (ഒരാൾ) അവളെ വിളിച്ചുപറഞ്ഞു: നീ വ്യസനിക്കണ്ട, നിന്റെ രക്ഷിതാവ് നിന്റെ താഴ്ഭാഗത്ത് ഒരു അരുവിയുണ്ടാക്കിത്തന്നിരിക്കുന്നു. നീ ഈന്തപ്പനമരം നിന്റെ അടുക്കലേക്ക് പിടിച്ചുകുലുക്കിക്കൊള്ളുക. അത് നിനക്ക് പാകമായ ഈന്തപ്പഴം വീഴ്ത്തിത്തരുന്നതാണ്. അങ്ങനെ നീ തിന്നുകയും കുടിക്കുകയും കണ്ണു കുളിർത്തിരിക്കുകയും ചെയ്യുക. ഇനി നീ മനുഷ്യരിൽ ആരെയെങ്കിലും കാണുന്ന പക്ഷം ഇപ്രകാരം പറഞ്ഞുകൊടുക്കുക. പരമകാരുണികനുവേണ്ടി ഞാൻ ഒരു വ്രതം നേർന്നിരിക്കുകയാണ്. അതിനാൽ ഇന്നു ഞാൻ ഒരു മനുഷ്യനോടും സംസാരിക്കുകയില്ലതന്നെ'.¹¹

എത്ര സുന്ദരമാണ് ഖുർആന്റെ കഥനരീതി. മറിയയുടെ പരിശുദ്ധിയെ എത്ര വ്യക്തമായിട്ടാണ് അതു വിശദീകരിക്കുന്നത്. ആ പതിവ്രതയുടെ കന്യകാത്വം ആരാലും സംശയിക്കപ്പെട്ടിരുന്നില്ല. മനുഷ്യവേഷത്തിൽ തന്റെ മുന്നിൽ പ്രത്യക്ഷനായ ഗബ്രിയേൽ മാലാഖയോട് (ജിബ്രീൽ) 'നിന്നിൽനിന്ന് പരമകാരുണികനിൽ ഞാൻ ശരണം തേടുന്നു'വെന്ന് പറയാൻ മാത്രം പരിശുദ്ധയായിരുന്നു അവർ. ദൈവിക കൽപന പ്രകാരം ഗർഭിണിയായപ്പോൾ ജനങ്ങളിൽനിന്നകന്ന് ഒറ്റപ്പെട്ട് അവർ ജീവിക്കുന്നു. പ്രസവസമയത്ത് 'കർത്താവി'ന്റെ പ്രത്യേകമായ സഹായം അവൾക്കുമേലെ ചൊരിയപ്പെടുന്നു. ജോസഫുമായി വിവാഹനിശ്ചയം നടത്തപ്പെട്ട പെൺകൊടിയായിരുന്നു മറിയമെന്ന ബൈബിൾ കഥ ഖുർആനിലൊരിടത്തും പരാമർശിക്കുന്നില്ലെന്ന കാര്യം പ്രത്യേകം ശ്രദ്ധേയമാണ്. സമൂഹത്തിൽ കന്യകയായി അറിയപ്പെട്ടിരുന്ന യുവതിതന്നെയായിരുന്നു മർയം എന്നാണ് ഖുർആനിക വിശദീകരണത്തിൽനിന്ന് മനസ്സിലാകുന്നത്. വിവാഹനിശ്ചയം കൊണ്ടോ മറ്റോ അവരിലെ കന്യകാത്വം സമൂഹം സംശയിച്ചിരുന്നില്ല.

11 ഖുർആൻ 19: 16-26

ഇവിടെ 'അതിനാൽ കർത്താവുതന്നെ തനിക്ക് ഒരു അടയാളം തരും; കന്യക ഗർഭിണിയായി ഒരു മകനെ പ്രസവിക്കും' എന്ന യേശുവിന്റെ പ്രവചനം പൂർത്തീകരിക്കപ്പെടുന്നു. സമൂഹത്തിൽ അറിയപ്പെടുന്ന കന്യകയായ മറിയ ഗർഭിണിയായി ഒരു മകനെ പ്രസവിക്കുന്നു. പരിശുദ്ധയായി ജീവിതം നയിച്ച ആ പതിവ്രതയെ ആരും സംശയിക്കാതിരുന്നില്ല. അഥവാ, സംശയിക്കുന്നവർക്കു മുന്നിൽ ഇസ്രായീലിന്റെ ആ മഹാനായ രക്ഷകൻ അത്ഭുതം ചെയ്യുന്നു. താൻ പരിശുദ്ധനായ ഒരു പ്രവാചകനാണെന്ന് ആ പിഞ്ചു പൈതൽ തൊട്ടിലിൽ വെച്ച് പ്രഖ്യാപിക്കുന്നു.

പൂർത്തീകരിക്കുന്ന സംസാരിക്കട്ടെ 'അനന്തരം അവനെ (യേശു) യും വഹിച്ചുകൊണ്ട് അവൾ തന്റെ ആളുകളുടെ അടുത്തേക്ക് ചെന്നു. അവർ പറഞ്ഞു. മർയമേ, ആക്ഷേപകരമാകുന്ന ഒരു കാര്യം തന്നെയാകുന്നു നീ ചെയ്തിരിക്കുന്നത്. ഹേ... ഹാറൂന്റെ സഹോദരീ, നിന്റെ പിതാവ് ഒരു ചീത്ത മനുഷ്യനായിരുന്നില്ല, നിന്റെ മാതാവ് ഒരു ദുർന്നടപ്പുകാരിയുമായിരുന്നില്ല. അപ്പോൾ അവൾ അവന്റെ (കുട്ടിയുടെ) നേരെ ചൂണ്ടിക്കാണിച്ചു. അവർ പറഞ്ഞു: തൊട്ടിലിലുള്ള ഒരു കുട്ടിയോട് ഞങ്ങൾ എങ്ങനെ സംസാരിക്കും? അവൻ (കുട്ടി) പറഞ്ഞു. ഞാൻ അല്ലാഹുവിന്റെ ദാസനാകുന്നു. അവൻ എനിക്ക് വേദഗ്രന്ഥം നൽകുകയും എന്നെയവൻ പ്രവാചകനാക്കുകയും ചെയ്തിരിക്കുന്നു. ഞാൻ എവിടെയായിരുന്നാലും എന്നെ അവൻ അനുഗൃഹീതനാക്കിയിരിക്കുന്നു. ഞാൻ ജീവിച്ചിരിക്കുന്ന കാലമത്രയും നമസ്കരിക്കുവാനും സകാത്ത് നൽകുവാനും അവൻ എന്നോട് അനുശാസിക്കുകയും ചെയ്തിരിക്കുന്നു. (അവൻ എന്നെ) എന്റെ മാതാവിനോട് നല്ല നിലയിൽ പെരുമാറുന്നവനുമാക്കിയിരിക്കുന്നു. അവൻ എന്നെ നിഷ്കരനും ഭാഗ്യം കെട്ടവനുമാക്കിയിട്ടില്ല. ഞാൻ ജനിച്ച ദിവസവും മരിക്കുന്ന ദിവസവും ജീവനോടെ എഴുന്നേൽപ്പിക്കപ്പെടുന്ന ദിവസവും എന്റെ മേൽ ശാന്തിയുണ്ടായിരിക്കും'.¹²

'എന്തൊരത്ഭുതം! പ്രസവിച്ച് മണിക്കൂറുകൾക്കുള്ളിൽ കുഞ്ഞ് സംസാരിക്കുന്നു! താൻ ദൈവത്താൽ തെരഞ്ഞെടുക്കപ്പെട്ട പ്രവാചകനാണെന്ന് തൊട്ടിലിൽ വെച്ച് അവൻ പ്രഖ്യാപിക്കുന്നു. മറിയത്തിന്റെ കന്യകാത്വത്തിൽ സംശയിച്ചവർക്ക് കുഞ്ഞുതന്നെ മറുപടി നൽകുന്നു. ജനങ്ങൾക്ക് മുഴുവൻ അടയാളമായി കന്യക ഗർഭിണിയായി മകനെ പ്രസവിക്കുമെന്ന യേശുവിന്റെ പ്രവചനം ഇവിടെ പൂർത്തീകരിക്കപ്പെടുന്നു.

ക്രിസ്തുവിനെ സംബന്ധിച്ച വളരെ സുപ്രധാനമായ ഒരുപ്രവചന

12. ലൂക്കിന്റെ 19:27-33

ത്തിന്റെ പൂർത്തീകരണം ബൈബിൾ പ്രകാരമുള്ള ചിത്രത്തിൽ കാണുന്നില്ല. പൂർത്തീകരിക്കപ്പെട്ട ചരിത്രകഥനത്തിൽ അതുകാണാൻ കഴിയുന്നു. ഈ രണ്ടു സംഗതികൾ വ്യക്തമാക്കുന്ന വസ്തുതകളെന്തൊക്കെയാണ്? ബൈബിൾ സമ്പൂർണ്ണമായും സീകാര്യമാണെന്ന് പറയാൻ പറ്റില്ലെന്ന വസ്തുത. വിശുദ്ധ പൂർത്തീകരണ മനുഷ്യന്റെ കരങ്ങളാൽ വിരചിതമായതല്ലെന്നതാണ് രണ്ടാമത്തെ വസ്തുത. ക്രിസ്തുവിന് അഞ്ചു നൂറ്റാണ്ടുകൾ കഴിഞ്ഞിട്ടാണ് അദ്ദേഹത്തെക്കുറിച്ച് ബൈബിളിലോ മറ്റു ഗ്രന്ഥങ്ങളിലോ ഇല്ലാത്തത്ര കണിശമായും സത്യസന്ധമായും പൂർത്തീകരണ പ്രതിപാദിക്കുന്നത്. ഇവിടെ പൂർവ്വ പ്രവാചകന്മാരുടെ ചരിത്രങ്ങൾ മുഹമ്മദ് നബി (സ) ബൈബിൾ നോക്കി പകർത്തിയതാണെന്ന മിഷിനറിമാരുടെ വാദവും പൊളിയുന്നു. യേശുവിന്റെ തൊട്ടിലിൽനിന്നുള്ള സംസാരം ബൈബിളിൽ ഒരിടത്തും പ്രതിപാദിക്കുന്നില്ല. മറിയത്തിന്റെ കന്യകാത്വത്തിനും യേശുവിന്റെ അത്ഭുത ജനനത്തിനും ബൈബിളിനേക്കാൾ കൂടുതൽ പ്രാധാന്യം നൽകുന്നത് പൂർത്തീകരണമാണ്.

ഇസ്രായീലീ രക്ഷകനായി വന്ന ക്രിസ്തുവിന്റെ ജനനം മുതൽ ജീവിതവും അന്ത്യവുമെല്ലാം ഇസ്രായീലുകാർ ദൃഷ്ടാന്തമായിക്കൊണ്ടാണെന്നാണ് പൂർത്തീകരണ പറയുന്നത്. അദ്ദേഹത്തിന്റെ ജീവിതം മുഴുവൻ മാതൃകായോഗ്യമാണെന്ന് പ്രഖ്യാപിക്കുന്ന ഏകഗ്രന്ഥവും പൂർത്തീകരണമാത്രമാകുന്നു.

2. യേശുവിന്റെ ദൗത്യം

ഇസ്രായീലിന്റെ രക്ഷകനാണ് ക്രിസ്തു. അദ്ദേഹത്തിന്റെ ദൗത്യം ഇസ്രായീലിലുൾപ്പെടെ മാത്രം പരിമിതമായിരുന്നു. യേശുക്രിസ്തു പറഞ്ഞതായി ബൈബിൾ ഇങ്ങനെ ഉദ്ധരിക്കുന്നു. 'ഇസ്രായീൽ ഭവനത്തിലെ നഷ്ടപ്പെട്ട ആടുകളുടെ അടുത്തേക്ക് മാത്രമാണ് ഞാൻ അയക്കപ്പെട്ടിരിക്കുന്നത്.'¹ ഇക്കാര്യം ഖുർആനും പറയുന്നുണ്ട്. 'അവൻ (യേശുവിന്) അല്ലാഹു ഗ്രന്ഥവും ജ്ഞാനവും തുറന്നു തന്നു. ഇൻജീലും പഠിപ്പിക്കുകയും ഇസ്രായീലി സന്തതികളിലേക്ക് അവനെ ദൂതനായി നിയോഗിക്കുകയും ചെയ്തു.'²

ഇസ്രായീലിലേക്ക് അയക്കപ്പെട്ട ഒരു പ്രവാചകനായിരുന്നു മോശ. അദ്ദേഹവും സഹോദരൻ അഹോരോനും കൂടിയാണ് തങ്ങളുടെ പ്രബോധന ദൗത്യം നിർവഹിച്ചത്. 'ഒരേയൊരു ദൈവം ഒരൊറ്റ ജനത'യെന്ന ദൈവവുമായുണ്ടാക്കിയ ഉടമ്പടിക്കൊത്ത് ഇസ്രായീൽ ജനത ജീവിച്ചില്ല. വിഗ്രഹാരാധനയും കലഹങ്ങളുമായിത്തീർന്നു അവരുടെ മുഖമുദ്ര. അവരിലേക്ക് സത്യത്തിന്റെ സന്ദേശപ്രചാരണത്തിനായി നിയോഗിക്കപ്പെട്ട പ്രവാചകനായിരുന്നു മോശ. അദ്ദേഹത്തിന് ദൈവം നൽകിയ വേദഗ്രന്ഥമാണ് തുറാന്ത്. ഈ

1. മത്തായി 15: 24 2. ഖുർആൻ 3:48, 49

വേദഗ്രന്ഥത്തെ യഹൂദന്മാർ ന്യായപ്രമാണം എന്നു വിളിക്കുന്നു.

ബൈബിൾ പഴയ നിയമത്തിലെ ആദ്യത്തെ അഞ്ച് പുസ്തകങ്ങൾ - ഉൽപ്പത്തി, പുറപ്പാട്, ലേവ്യർ, സംഖ്യാ, ആവർത്തനം-തോറയെന്നറിയപ്പെടുന്നു. മോശ പ്രവാചകൻ അവതരിപ്പിക്കപ്പെട്ട ന്യായപ്രമാണമാണ് തോറയെന്ന് പലരും ധരിച്ചിട്ടുണ്ട്. ഇന്ന് നിലനിൽക്കുന്ന പഞ്ചപുസ്തകങ്ങളിൽ യഥാർഥ ന്യായപ്രമാണത്തിൽ അഥവാ തോറയിൽ ഉള്ള പല കാര്യങ്ങളും ഉണ്ടെന്നത് ശരിയാണ്; എന്നാൽ, ന്യായപ്രമാണത്തിൽനിന്നു പലതും നഷ്ടപ്പെട്ടു പോവുകയും കൂട്ടിച്ചേർക്കുകയും ചെയ്തിട്ടുണ്ടെന്നതാണ് വാസ്തവം.

മോശ എഴുതി വെച്ചതാണെന്ന് വിശ്വസിക്കപ്പെടുന്ന തോറയിലെ അഞ്ചാമത്തെ പുസ്തകമായ ആവർത്തന പുസ്തകത്തിൽ അദ്ദേഹത്തിന്റെ മരണത്തെയും മരണശേഷമുള്ള സംഭവങ്ങളെയും വിശദീകരിക്കുന്നുണ്ട്. 'കർത്താവിന്റെ ദാസനായ മോശ അവിടുന്ന് അരുളിച്ചെയ്തപോലെ മൊവാബു ദേശത്തുവെച്ച് മരിച്ചു. മൊവാബു ദേശത്ത് ബത്പെരിയോറിന് എതിരെയുള്ള താഴ്വരയിൽ അവൻ സംസ്കരിക്കപ്പെട്ടു. എന്നാൽ, ഇന്നുവരെ അവന്റെ ശവകുടീരത്തിന്റെ സ്ഥാനം ആർക്കും അറിവില്ല. മരിക്കുമ്പോൾ മോശക്ക് നൂറ്റിരുപത് വയസ്സുണ്ടായിരുന്നു.'³ 'മോശയെപ്പോലെ മറ്റൊരു പ്രവാചകൻ പിന്നീട് ഇസ്രായീലിൽ ഉണ്ടായിട്ടില്ല.'⁴ ഈ വാക്യങ്ങളുൾക്കൊള്ളുന്ന തോറാ പുസ്തകം മോശ എഴുതിയതാണെന്ന് ആരെങ്കിലും വിശ്വസിക്കുമോ?

മോശ പ്രവാചകനാണ് തോറയുടെ കർത്താവെന്ന് ക്രിസ്ത്യൻ പണ്ഡിതന്മാർക്കുപോലും അഭിപ്രായമില്ല. സാധാരണക്കാർ അങ്ങനെ വിശ്വസിച്ചുപോരുന്നുവെന്നല്ലാതെ മറ്റു അടിസ്ഥാനങ്ങളൊന്നുംതന്നെ പ്രസ്തുത വിശ്വാസത്തിനില്ല. ഉൽപ്പത്തി പുസ്തകത്തിലെ ഏതാനും ചില ഭാഗങ്ങൾ മാത്രമാണ് മോശ എഴുതിയതെന്നും രണ്ടു കർത്താക്കൾ കൂടി ഉൽപ്പത്തി പുസ്തകത്തിനുണ്ടെന്നുമാണ് വേദപുസ്തകപണ്ഡിതനായ റവ. എ.സി. ക്ലെയിറ്റൻ⁵ പറയുന്നത്. പുറപ്പാട് പുസ്തകത്തിന്റെ കർത്താവ് ആരാണെന്നോ അത് രചിച്ചത് ഒരാളോ പല ആളുകളോ എന്നോ ഏത് കാലത്ത് രചിക്കപ്പെട്ടതാണെന്നോ അറിയില്ലെന്നും അദ്ദേഹം വ്യക്തമാക്കുന്നു.⁶ ലേവ്യ പുസ്തകത്തിന്റെയും⁷, സംഖ്യാ പുസ്തകത്തിന്റെയും⁸ കർത്താക്കൾ അജ്ഞാതരാണെന്നും

3. ആവർത്തനം 34:5-7, 4. ആവർത്തനം 34:10, 5. റവ. എ.സി. ക്ലെയിറ്റൻ. വേദപുസ്തക നിഘണ്ടു. പേജ് 58. 6. Ibid പേജ്: 250, 7. Ibid പേജ്: 464,

അദ്ദേഹം സമ്മതിക്കുന്നു. ആവർത്തന പുസ്തകത്തിൽ മോശെയുടെ പല ഉപദേശങ്ങളുമുണ്ടെങ്കിലും അത് പിൽക്കാലത്ത് ഏതോ ഗ്രന്ഥകാരനാൽ രചിക്കപ്പെട്ടതാണെന്നാണ് പണ്ഡിതമതം.⁸

ഇതിൽനിന്ന്, ഇന്ന് കാണപ്പെടുന്ന പഞ്ചപുസ്തകങ്ങളിൽ മോശ പ്രവാചകൻ നൽകപ്പെട്ട ന്യായപ്രമാണത്തിന്റെ (തൗറാത്ത്) ഭാഗങ്ങൾ കാണാൻ സാധ്യതയുണ്ടെങ്കിലും അതു മുഴുവൻ ന്യായപ്രമാണമാണെന്നോ ന്യായപ്രമാണത്തിലുള്ളത് മുഴുവൻ അതിലുണ്ടെന്നോ വിചാരിക്കുന്നത് ശരിയായിരിക്കുകയില്ലെന്ന് സുതരാം വ്യക്തമാവുന്നു.

യേശുക്രിസ്തുവിന് അവതരിപ്പിക്കപ്പെട്ട വേദഗ്രന്ഥമത്രേ ഇൻജീൽ അഥവാ സുവിശേഷം. ക്രിസ്തു രാജ്യത്തുടനീളം 'സുവിശേഷം' പ്രസംഗിച്ചുവെന്ന് നമുക്ക് പുതിയ നിയമത്തിൽ പലയിടങ്ങളിലും കാണാൻ കഴിയും. മത്തായി പറയുന്നു: 'യേശു അവരുടെ സിനഗോഗുകളിൽ പഠിപ്പിച്ചും രാജ്യത്തിന്റെ സുവിശേഷം പ്രസംഗിച്ചും എല്ലാ രോഗങ്ങളും വ്യാധികളും സുഖപ്പെടുത്തിയും എല്ലാ നഗരങ്ങളിലും ഗ്രാമങ്ങളിലും ചുറ്റി സഞ്ചരിച്ചു' ¹⁰ മാത്രമല്ല, 'സുവിശേഷ'ത്തെ സംരക്ഷിക്കുന്നതിനു വേണ്ടി സ്വന്തം ജീവൻ വെടിയാൻ പോലും യേശു ആഹ്വാനം ചെയ്തിരുന്നു.¹¹

ക്രിസ്തു പ്രസംഗിച്ചുനടന്ന സുവിശേഷം ഇന്നെവിടെ? പുതിയ നിയമത്തിലെ ഇരുപത്തിയേഴ് പുസ്തകങ്ങൾ മുഴുവൻ പരിശോധിച്ചാൽ ക്രിസ്തുവിന്റെതായി നമുക്ക് ലഭിക്കുന്ന ഉപദേശങ്ങൾ തുലോം വിരളമായിരിക്കും. വിരലിലെണ്ണാവുന്നത്ര പേജുകളിൽ എഴുതാൻ മാത്രമേ അവയുണ്ടാവുകയുള്ളൂ. ക്രിസ്തുവിന്റെ ജീവിതകാലത്തിനിടക്ക് അദ്ദേഹം അത്രമാത്രമേ ഉപദേശിച്ചിരുന്നുള്ളൂവെന്ന് നിനക്കുക വയ്യ. അപ്പോൾ ക്രിസ്തുവിന് ദൈവത്തിങ്കൽനിന്ന് അവതരിപ്പിക്കപ്പെട്ട 'സുവിശേഷ' (ഇൻജീൽ)ത്തിന്റെ ഗണ്യമായൊരു ഭാഗം നഷ്ടപ്പെട്ടിരിക്കുന്നുവെന്നാണ് മനസ്സിലാകുന്നത്. ക്രിസ്തുവിന്റെ ജീവിതമെന്ന പേരിൽ എഴുതപ്പെട്ടിരിക്കുന്ന സുവിശേഷങ്ങളിലെ ചരിത്രത്തിന് ആധികാരികത അവകാശപ്പെടാൻ കഴിയില്ലെന്നും നമുക്കറിയാം. അവയുടെ കർത്താക്കളിലാരും തന്നെ ക്രിസ്തുവിനെ കാണുകയോ ഉപദേശങ്ങൾ കേൾക്കുകയോ ചെയ്തിട്ടില്ല. പിന്നെ എങ്ങനെ അവ ആധികാരികമാവും?

8. Ibid പേജ്: 532, 9. Ibid പേജ്: 41.
10. മത്തായി 9:35, 11. മാർക്കോസ് 8:35

ഇസ്രായീല്യരിലേക്ക് അയക്കപ്പെട്ട മഹാനായ രക്ഷകനായ യേശുവിന് ദൈവം പഠിപ്പിച്ചുകൊടുത്ത തൗറാത്തോ ഇൻജീലോ പൂർണ്ണ രൂപത്തിൽ ഇന്ന് നിലനിൽക്കുന്നില്ലെന്നാണ് ഇവയിൽ നിന്നും നാം മനസ്സിലാക്കുന്നത്.

യഹൂദന്മാർക്ക് അവതരിപ്പിക്കപ്പെട്ട വേദഗ്രന്ഥമായിരുന്നു ന്യായപ്രമാണം. ഈ ന്യായപ്രമാണത്തിലെ നിയമങ്ങളൊന്നും മാറ്റിമറിക്കുക ക്രിസ്തുവിന്റെ ആഗമനലക്ഷ്യമായിരുന്നില്ല. ന്യായപ്രമാണത്തിലെ നിയമങ്ങളനുസരിച്ച് ജീവിക്കാൻ വിസമ്മതിച്ചിരുന്ന ഇസ്രായീൽ ഭവനത്തിലെ നഷ്ടപ്പെട്ട കുഞ്ഞാടുകളെ സ്വഭവനത്തിലേക്ക് തിരിച്ചുകൊണ്ടുവരികയായിരുന്നു അദ്ദേഹത്തിന്റെ ഉദ്ദേശ്യം. അദ്ദേഹം പറഞ്ഞു. 'നിയമത്തെയോ പ്രവാചകന്മാരെയോ അസാധുവാക്കാനാണ് ഞാൻ വന്നതെന്നു നിങ്ങൾ വിചാരിക്കരുത്. അസാധുവാക്കാനല്ല പൂർത്തിയാക്കാനാണ് ഞാൻ വന്നത്,'¹² ന്യായപ്രമാണത്തിൽനിന്ന് നിസ്സാരമായ ഒരു കാര്യം പോലും ലംഘിക്കപ്പെടാൻ പാടില്ലെന്ന കാര്യം ക്രിസ്തു ഉറപ്പിപ്പറയുന്നു.¹³

ക്രിസ്തു പറഞ്ഞതായി ഖുർആൻ രേഖപ്പെടുത്തുന്നത് നോക്കുക: 'എന്റെ മുമ്പിലുള്ള തൗറാത്തിനെ സത്യപ്പെടുത്തുന്നവനായിക്കൊണ്ടും നിങ്ങളുടെ മേൽ നിഷിദ്ധമാക്കപ്പെട്ട കാര്യങ്ങളിൽ ചിലത് നിങ്ങൾക്ക് അനുവദിച്ചുതരാൻ വേണ്ടിയുമാകുന്നു (ഞാൻ നിയോഗിക്കപ്പെട്ടത്).'¹⁴ ഇവിടെ തൗറാത്തി(ന്യായപ്രമാണം)നെ ശരിവെച്ചുകൊണ്ടാണ് തന്റെ ആഗമനമെന്ന് ക്രിസ്തു പ്രഖ്യാപിച്ചിരുന്നുവെന്ന് ഖുർആൻ വ്യക്തമാക്കുന്നു. യഹൂദന്മാർക്ക് നിഷിദ്ധമാക്കപ്പെട്ടിരുന്ന ഒട്ടകമാംസം, ശനിയാഴ്ച ജോലി ചെയ്യൽ തുടങ്ങിയ കാര്യങ്ങൾ യേശുവിന്റെ ആഗമനത്തോടുകൂടി അനുവദനീയമാക്കപ്പെട്ടുവെന്ന വസ്തുത കൂടി ഈ സൂക്തം ഉൾക്കൊള്ളുന്നു.

ക്രിസ്തുവിന്റെ നിയോഗത്തെക്കുറിച്ച് വളരെ വ്യക്തമായ ഒരു ചിത്രം ഇപ്പോൾ നമുക്ക് ലഭിക്കുന്നു. ഇസ്രായീലിന്റെ രക്ഷക്കായി അവതരിപ്പിക്കപ്പെട്ട, ന്യായപ്രമാണമനുസരിച്ച് ജീവിക്കാൻ വേണ്ടി ജനങ്ങളെ ഉപദേശിക്കാനും മാതൃകയായി ജീവിക്കാനുമായി കൊടുക്കാനും വേണ്ടി നിയോഗിക്കപ്പെട്ട പ്രവാചകനായിരുന്നു യേശുക്രിസ്തു. ന്യായപ്രമാണത്തിലെ കൽപനകളിൽ മൗലികമായ യാതൊരു മാറ്റവും അദ്ദേഹം വരുത്തിയില്ല. ഇസ്രായീലിന്റെ രക്ഷകനായിരുന്നു അദ്ദേഹം. ന്യായപ്രമാണമനുസരിച്ച് ജീവിക്കുകയായിരുന്നു അന്ന് ഇസ്രായീലിനു

12. മത്തായി 5:17, 13. മത്തായി 5:19,
14. ഖുർആൻ 3:50.

ഉള്ള ശാശ്വതരക്ഷാമാർഗ്ഗം!

ന്യായപ്രമാണത്തിൽ ശക്തമായി വിമർശിക്കപ്പെട്ടിട്ടുള്ളതാണ് 'അന്യദേവന്മാരോടുള്ള ആരാധന.¹⁵ 'വിഗ്രഹം പ്രതിഷ്ഠിക്കുന്നവർ ശപിക്കപ്പെട്ടെ'യെന്ന പ്രാർഥനയും അതിലുണ്ട്.¹⁶ പത്തുകൽപനകളിൽ രണ്ടാമത്തെ കൽപന കാണുക. 'ഞാനല്ലാതെ വേറെ ദേവന്മാർ നിനക്കുണ്ടാകരുത്. മുകളിൽ ആകാശത്തിലോ താഴെ ഭൂമിയിലോ ഭൂമിക്കടിയിലെ ജലത്തിലോ ഉള്ള ഒന്നിന്റെയും പ്രതിമയോ സ്വരൂപമോ നിർമ്മിക്കരുത്. അവക്കു മുന്നിൽ പ്രണമിക്കുകയോ അവയെ ആരാധിക്കുകയോ ചെയ്യരുത് (പുറപ്പാട് 20:3-5).

ഇന്നത്തെ ക്രൈസ്തവ സഭകളിലധികത്തിന്റെയും അവസ്ഥയെന്താണ്? അവർ കർത്താവായ യഹോവയെല്ലാതെ യേശുവിനെയും പരിശുദ്ധാത്മാവിനെയും ദൈവിക വ്യക്തിത്വമുള്ളവരായി ഗണിച്ച് അവരോട് പ്രാർഥനാ വഴിപാടുകൾ നടത്തുന്നു. പല സഭകളും മുറ്റു പുണ്യാത്മാക്കൾക്കും ആരാധനകളർപ്പിക്കുന്നു. യേശുവിന്റെയും കന്യാമറിയത്തിന്റെയും പുണ്യവാളന്മാരുടെയും വിഗ്രഹങ്ങളുണ്ടാക്കി വെക്കുന്നു. ഇതെല്ലാം ന്യായപ്രമാണത്തിനു വിരുദ്ധമല്ലേ?

ന്യായപ്രമാണം പറഞ്ഞു: 'പന്നി ഇരട്ടക്കുളമ്പുള്ളതാണെങ്കിലും അയവിറക്കാത്തതാകയാൽ അശുദ്ധമാണ്. അതിന്റെ മാംസം ഭക്ഷിക്കുകയോ ശവം സ്പർശിക്കുകയോ ചെയ്യരുത്,¹⁷ എന്നാൽ ഇന്നത്തെ ക്രിസ്ത്യാനികളുടെ അവസ്ഥയെന്താണ്? അവർ പന്നിയിറച്ചിക്കുവേണ്ടി ക്യൂ നിൽക്കുന്നു. അതു സ്വാദോടുകൂടി ഭക്ഷിക്കുന്നു. ഇത് ന്യായപ്രമാണത്തിനെതിരല്ലേ?

ന്യായപ്രമാണം കൽപിച്ചു: 'നിന്നോടൊന്നിച്ചു വസിക്കുന്ന എന്റെ ജനത്തിൽ ദരിദ്രരായ ആർക്കെങ്കിലും നീ വായ്പകൊടുക്കുന്ന പക്ഷം, പലിശക്ക് കടം കൊടുക്കുന്നവനെപ്പോലെ പെരുമാറരുത്. പലിശ ഈടാക്കുകയുമരുത്'¹⁸ ഈ കൽപന ക്രിസ്ത്യാനികൾ സ്വീകരിക്കുന്നുണ്ടോ? പലിശക്കച്ചവടം ചെയ്യുന്നതിൽനിന്നോ തന്റെ സഹോദരനെ പിഴിഞ്ഞു പണമുണ്ടാക്കുന്നതിൽനിന്നോ സഭ അവനെ തടയുന്നില്ല. ന്യായപ്രമാണം ഇവിടെ പരസ്യമായി ലംഘിക്കപ്പെടുകയല്ലേ?

അബ്രഹാമിന്റെ സന്തതി പരമ്പരയുമായി ദൈവം നടത്തിയ ഉടമ്പടി ഇങ്ങനെയാണ്. 'നീയും നിന്റെ സന്താനങ്ങളും തലമുറതോറും എന്റെ ഉടമ്പടി പാലിക്കണം. നിങ്ങൾ പാലിക്കേണ്ട ഉടമ്പടി ഇതാണ്. നിങ്ങളിൽ പുരുഷന്മാരെല്ലാവരും പരിച്ഛേദന ചെയ്യണം. നിങ്ങൾ അഗ്രചർമം

15. ആവർത്തനം 13: 1-18
16. ആവർത്തനം 27:15
17. ആവർത്തനം 14:8,9
18. പുറപ്പാട് 22, 25

ചേരദിക്കണം.¹⁹ ന്യായപ്രമാണത്തിന്റെ പ്രസ്തുത കൽപന പ്രകാരം യേശുക്രിസ്തുവിന് മുമ്പുണ്ടായ പ്രവാചകന്മാരും അനുയായികളുമെല്ലാം പ്രസ്തുത കർമം ചെയ്തിരുന്നു. ക്രിസ്തുവും പ്രസവിക്കപ്പെട്ട് എട്ടാം നാൾ പരിച്ഛേദനയേറ്റതായി പുതിയ നിയമം പഠിപ്പിക്കുന്നു.²⁰ ന്യായപ്രമാണത്തിന്റെ പരിച്ഛേദന ചെയ്യണമെന്ന വ്യക്തമായ കൽപനയെ എല്ലാ ക്രൈസ്തവസഭകളും കാറ്റിൽ പറത്തിയിരിക്കുകയാണ്. പകരം സ്വീകരിച്ചിരിക്കുന്നതോ, സൗരാഷ്ട്ര മതക്കാരിൽനിന്നും മിത്രമതത്തിൽനിന്നും ബുദ്ധമതത്തിൽനിന്നും കടമെടുത്ത ജ്ഞാന സ്മാനവും!²¹ ഇവിടെ ഇസ്രായീലിന്റെ പിതാവായ അബ്രഹാം മുതൽ നിലനിന്നു ഒരു ആചാരം വലിച്ചെറിഞ്ഞുകൊണ്ട് സഭ സ്വീകരിച്ചിരിക്കുന്നത് ജാതികളുടെ ആചാരമാകുന്നു.

ഇസ്രായീലിന്റെ രക്ഷകനായി വന്ന യേശു ഒരു പ്രവാചകനായിരുന്നു. ന്യായപ്രമാണത്തിലെ കൽപനകളെ സ്വീകരിച്ചുകൊണ്ട് ജീവിക്കാൻ ഉപദേശിച്ച അദ്ദേഹത്തെ പരസ്യമായി ധിക്കരിക്കുകയാണ് ക്രൈസ്തവർ ചെയ്യുന്നതെന്ന വസ്തുത എന്തുമാത്രം പരിതാപകരമല്ല! യേശുവിന്റെ ദൗത്യം ഇസ്രായീലിലൂടെ മാത്രം പരിമിതമായിരുന്നു. ലോകത്തുള്ള സകലജാതികൾക്കും സ്വീകരിക്കാൻ കഴിയുന്ന രക്ഷയുടെ വാഹകനായി വരുന്ന മഹാപുരുഷനെക്കുറിച്ച് ദീർഘദർശനം ചെയ്തതിനു ശേഷമാണ് ക്രിസ്തു ഈ ലോകത്തുനിന്നും ഉയർത്തപ്പെട്ടത്. ആ മഹാപുരുഷൻ ആരാണെന്നറിയാതെ സഭകൾ ഇന്നും ഇരുട്ടിൽ തപ്പുകയാണ്.

19. ഉൽപ്പത്തി 17: 9-11 20. ലൂക്കോസ് 2:21
21. T.W. Doane: Bible myths page 317...319

3. യേശുവിന്റെ സുവിശേഷം

ക്രിസ്തുവിന്റെ ആഗമനോദ്ദേശ്യമെന്തായിരുന്നു? നഷ്ടപ്പെട്ടുപോയ ഇസ്രായീൽ മക്കളെ കർത്താവിന്റെ ആലയത്തിലേക്ക് മടക്കിക്കൊണ്ടുവരിക. അതിനുവേണ്ടിയാണ് അദ്ദേഹം അത്ഭുതങ്ങൾ പ്രവർത്തിച്ചത്.

അദ്ദേഹം ന്യായവിധിനാളിനെക്കുറിച്ചാണ് സംസാരിച്ചത്. നിയമങ്ങൾക്കോ ഭരണകൂടങ്ങൾക്കോ മാത്രം മനുഷ്യരെ നന്നാക്കാനാവില്ലെന്ന യാഥാർത്ഥ്യം അറിഞ്ഞ മഹാനായ മനുഷ്യസ്നേഹിയായിരുന്നു ക്രിസ്തു. നരകാഗ്നിയിൽനിന്ന് രക്ഷപ്പെട്ട് സ്വർഗത്തിൽ പ്രവേശിക്കപ്പെടുകയാണ് മനുഷ്യജീവിതത്തിന്റെ പരമമായ ലക്ഷ്യമെന്നദ്ദേഹം പഠിപ്പിച്ചു. അനശ്വരമായ ഈ ജീവിതത്തിലെ സുഖഭോഗങ്ങളേക്കാൾ ഉദാത്തം അനശ്വരമായ സ്വർഗരാജ്യത്തിലെ ശാശ്വതവാസമാണെന്നദ്ദേഹം ഉദ്ബോധനം നടത്തി. എത്ര സുന്ദരമായ ഉദാഹരണങ്ങളിലൂടെയാണ് അദ്ദേഹം ജനത്തോട് ഇക്കാര്യം പറഞ്ഞുപഠിപ്പിച്ചുകൊടുത്തത്. 'ഭൂമിയിൽ നിക്ഷേപം കരുതി വെക്കരുത്. തുരുമ്പും കീടങ്ങളും അതു നശിപ്പിക്കും; കള്ളന്മാർ തുരന്നു നശിപ്പിക്കും. എന്നാൽ സ്വർഗത്തിൽ

നിങ്ങൾക്കായി നിക്ഷേപങ്ങൾ കരുതിവെക്കുക. അവിടെ തുരുമ്പും കീടങ്ങളും അതു നശിപ്പിക്കുകയില്ല; കള്ളന്മാർ മോഷ്ടിക്കുകയില്ല. നിങ്ങളുടെ നിക്ഷേപം എവിടെയോ അവിടെയായിരിക്കും നിങ്ങളുടെ ഹൃദയവും.' ²²

ശരീരം മുഴുവൻ നരകാഗ്നിയിൽ പതിക്കുന്നതിനേക്കാൾ ഉത്തമം ഇവിടെവെച്ച് പാപഹേതുവാകുന്ന അവയവങ്ങൾ ചേർച്ചകളയുന്നതാണെന്ന് കർക്കശമായി പഠിപ്പിക്കുന്ന ക്രിസ്തു ഇഹലോകത്ത് സ്വന്തം ജീവൻതന്നെ നഷ്ടപ്പെട്ടാലും പരലോകത്ത് നരകത്തിൽ നിന്നു രക്ഷപ്പെടുന്നതാണുത്തമമെന്നാണ് പഠിപ്പിക്കുന്നത്. അദ്ദേഹം പറഞ്ഞു: 'വലതുകണ്ണ് നിനക്ക് പാപഹേതുവാകുന്നുവെങ്കിൽ അതു ചുഴ്ന്നെടുത്ത് എറിഞ്ഞു കളയുക... വലതുകരം നിനക്കു പാപഹേതുവാകുന്നുവെങ്കിൽ അതുവെട്ടി ദൂരെയെറിയുക. ശരീരമാകെ നരകത്തിൽ പതിക്കുന്നതിനേക്കാൾ നല്ലത് അവയവങ്ങളിലൊന്ന് നഷ്ടപ്പെടുകയാണ്.' ²³

പരലോകത്ത് സ്വർഗത്തിൽ പ്രവേശിപ്പിക്കപ്പെടുകയും നരകത്തിൽനിന്ന് രക്ഷപ്പെടുകയും ചെയ്യണമെങ്കിൽ സൽക്കർമ്മങ്ങൾ ചെയ്യണമെന്ന് ക്രിസ്തു പഠിപ്പിച്ചു. ഇവ ലോകമാന്യത്തിനു വേണ്ടിയാവരുതെന്ന് അദ്ദേഹം പ്രത്യേകം നിഷ്കർഷിച്ചു. യേശുവിന്റെ ഉപദേശം നോക്കുക: 'മറ്റുള്ളവളെ കാണിക്കാൻ വേണ്ടി അവരുടെ മുന്നിൽ വെച്ച് നിങ്ങളുടെ സൽക്കർമ്മങ്ങൾ അനുഷ്ഠിക്കാതിരിക്കാൻ സൂക്ഷിച്ചു കൊള്ളുവീൻ. അല്ലെങ്കിൽ സ്വർഗസ്ഥനായ പിതാവിങ്കൽ നിങ്ങൾക്ക് പ്രതിഫലമില്ല. ²⁴ 'നീ ധർമ്മദാനം ചെയ്യുമ്പോൾ അതു രഹസ്യമായിരിക്കേണ്ടതിന് നിന്റെ വലതുകൈ ചെയ്യുന്നത് ഇടതുകൈ അറിയാതിരിക്കട്ടെ. രഹസ്യങ്ങൾ അറിയുന്ന പിതാവ് നിനക്ക് പ്രതിഫലം നൽകും.' ²⁵

ശത്രുവിനെപ്പോലും സ്നേഹിക്കാൻ വേണ്ടി പഠിപ്പിച്ച മിശിഹാ വെറുപ്പും തമ്മിൽ കലഹവുമായി കഴിഞ്ഞിരുന്ന ഇസ്രായേലിന് സ്നേഹത്തിന്റെ ഉജ്ജ്വലഭാവവും അത് എങ്ങനെ പരിവർത്തനത്തിന് നിമിത്തമാക്കാമെന്നും പഠിപ്പിക്കുകയാണ് ചെയ്തത്. അദ്ദേഹം ഉപദേശിച്ചു: 'ശത്രുക്കളെ സ്നേഹിക്കുവീൻ; നിങ്ങളെ പീഡിപ്പിക്കുന്നവർക്കുവേണ്ടി പ്രാർഥിക്കുവീൻ. അങ്ങനെ നിങ്ങൾ നിങ്ങളുടെ സ്വർഗസ്ഥനായ പിതാവിന്റെ മക്കളായിത്തീരും.' ²⁶

22. മത്തായി 6:19-21
23. മത്തായി 5:29,30.
24. മത്തായി 6:1
25. മത്തായി 6:4 26. മത്തായി 5:44,45.

കലഹപ്രിയരായിരുന്ന ഇസ്രായീലുകാരോട് കൊലചെയ്യുന്നതും സഹോദരനോട് കോപിക്കുന്നതും അവനെ ചീത്തവിളിക്കുന്നതും മൊക്കെ നരകശിക്ഷയ്ക്ക് വിധേയമാക്കപ്പെടാൻ പര്യാപ്തമായ പാപങ്ങളാണെന്ന് പഠിപ്പിച്ചുകൊണ്ട് അവയിൽനിന്ന് അവരെ അകറ്റുകയാണ് ക്രിസ്തു ചെയ്തത്. 'കൊല്ലരുത്; കൊല്ലുന്നവൻ ന്യായവിധിക്ക് അർഹനാകും എന്ന് പൂർവികരോട് പറയപ്പെട്ടതായി നിങ്ങൾ കേട്ടിട്ടുണ്ടല്ലോ. എന്നാൽ ഞാൻ നിങ്ങളോട് പറയുന്നു: സഹോദരനോട് കോപിക്കുന്നവൻ ന്യായവിധിക്ക് അർഹനാകും. സഹോദരനെ ഭോഷാ എന്നു വിളിക്കുന്നവൻ ന്യായാധിപസംഘത്തിനു മുന്നിൽ നിൽക്കേണ്ടിവരും'.²⁷

വ്യഭിചാരത്തെ വളരെ ശക്തമായിത്തന്നെ വിമർശിക്കുന്നുണ്ട് യേശു. ആസക്തിയോടുകൂടി സ്ത്രീയെ നോക്കുന്നതുപോലും പാപമാണെന്നാണ് അദ്ദേഹം പഠിപ്പിക്കുന്നത്. 'വ്യഭിചാരം ചെയ്യരുത് എന്ന് കൽപിച്ചിട്ടുള്ളത് നിങ്ങൾ കേട്ടിട്ടുണ്ടല്ലോ. എന്നാൽ, ഞാൻ നിങ്ങളോട് പറയുന്നു: ആസക്തിയോടെ സ്ത്രീയെ നോക്കുന്നവൻ ഹൃദയത്തിൽ അവളുമായി വ്യഭിചാരം ചെയ്തുകഴിഞ്ഞു'.²⁸ ഇവിടെ വ്യഭിചാരത്തിലേക്ക് നയിക്കപ്പെടുന്ന സകല സാഹചര്യങ്ങളുമാണ് വിമർശിക്കപ്പെടുന്നത്. സ്ത്രീ സൗന്ദര്യം പ്രദർശനവസ്തുവാക്കുന്ന ആധുനിക ലോകത്തിന്റെ മൂല്യച്യുതിയുടെ മൂലകാരണങ്ങളെക്കുറിച്ച് സൂചന രണ്ടു സഹസ്രാബ്ദങ്ങൾക്കു മുമ്പുള്ള ക്രിസ്തുവിന്റെ ഈ വചനത്തിലുണ്ട്.

സൂഷ്ടിച്ച് പരിപാലിക്കുന്ന കർത്താവിന്റെ അഭീഷ്ടത്തിനൊത്ത് ജീവിക്കണമെന്ന് ക്രിസ്തു ജനങ്ങളെ പഠിപ്പിച്ചു. പ്രാർത്ഥനയിലൂടെയും ഉപവാസത്തിലൂടെയും അവനോട് അടുക്കണമെന്ന് അദ്ദേഹം ശിഷ്യന്മാരെ ഉപദേശിച്ചു. പക്ഷേ, ഇവയും കപടനാട്യക്കാരെപ്പോലെ ആളുകളെക്കാണിക്കാൻ വേണ്ടിയാവരുതെന്ന് അദ്ദേഹം നിഷ്കർഷിച്ചു. രഹസ്യങ്ങളെല്ലാം അറിയുന്ന കർത്താവാണ് പ്രതിഫലം നൽകുന്നതെന്നതിനാൽതന്നെ ജനങ്ങളെ കാണിക്കാൻ വേണ്ടി കർമ്മങ്ങൾ ചെയ്യുന്നതിൽ അർത്ഥമില്ലെന്ന് അദ്ദേഹം പറഞ്ഞു.

എന്നാൽ, ഈ കൽപനകളെല്ലാം പ്രധാനപ്പെട്ട കൽപനയായി യേശു പഠിപ്പിച്ചത് ഏകദൈവവിശ്വാസമായിരുന്നു. ഫരിസേയരിലെ ഒരു നിയമജ്ഞന്റെ, എല്ലാറ്റിലും പ്രധാനപ്പെട്ട കൽപന ഏതാണെന്ന ചോദ്യത്തിന് അദ്ദേഹം പറഞ്ഞ മറുപടി ശ്രദ്ധിക്കുക: 'ഇതാണ്

27. മത്തായി 5:21,22
28. മത്തായി 5:27, 28.

ഒന്നാമത്തെ കൽപന. ഇസ്രായേലേ കേൾക്കുക നമ്മുടെ ദൈവമായ കർത്താവ് ഏകകർത്താവ്. നീ നിന്റെ ദൈവമായ കർത്താവിനെ പൂർണ്ണഹൃദയത്തോടും പൂർണ്ണാത്മാവോടും പൂർണ്ണ മനസ്സോടും പൂർണ്ണശക്തിയോടുംകൂടി സ്നേഹിക്കുക.²⁹

ക്രിസ്തു പഠിപ്പിച്ച പ്രാർത്ഥന ശ്രദ്ധിക്കുക: 'സ്വർഗസ്ഥനായ ഞങ്ങളുടെ പിതാവേ, അങ്ങയുടെ നാമം പൂജിതമാകേണമേ. അങ്ങയുടെ രാജ്യം വരേണമേ. അങ്ങയുടെ ഹിതം സ്വർഗത്തിലെപ്പോലെ ഭൂമിയിലുമാകണമേ. അന്നന്നു വേണ്ട ആഹാരം അന്നന്നു ഞങ്ങൾക്കു നൽകേണമേ. ഞങ്ങളുടെ കടക്കാരോട് ഞങ്ങൾ ക്ഷമിച്ചപ്പോലെ ഞങ്ങളുടെ കടങ്ങൾ ഞങ്ങളോടും ക്ഷമിക്കേണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. തിന്മയിൽനിന്ന് ഞങ്ങളെ രക്ഷിക്കണമേ.'³⁰

കർത്താവായ ദൈവം തമ്പുരാനോട് മാത്രം പ്രാർത്ഥിക്കാനാണ് ക്രിസ്തു പഠിപ്പിച്ചത്. 'ചോദിക്കുവിൻ, നിങ്ങൾക്കു ലഭിക്കും. അന്വേഷിക്കുവിൻ, നിങ്ങൾ കണ്ടെത്തും. മുട്ടുവിൻ, നിങ്ങൾക്കു തുറന്നുകിട്ടും'.³¹ എന്നു പറഞ്ഞ അദ്ദേഹം പഠിപ്പിച്ചത് 'സ്വർഗസ്ഥനായ പിതാവ്, തന്നോട് ചോദിക്കുന്നവർക്ക് എത്രയോ കൂടുതൽ നന്മ നൽകും'³² എന്നാണ്. ശ്രേഷ്ഠനായ ആ മനുഷ്യസ്നേഹിയുടെ ജീവിതത്തിലെ സന്നിഗ്ധഘട്ടങ്ങളിലെല്ലാംതന്നെ ഏകനായ സ്രഷ്ടാവിനെ മാത്രം വിളിച്ചു പ്രാർത്ഥിച്ചതായാണ് നമുക്ക് കാണാൻ കഴിയുന്നത്. ദുഷ്ടന്മാരായ പുരോഹിതന്മാരെക്കുറിച്ചു മരക്കുരുശി ത്തിനും തന്നെ രക്ഷിക്കാനായി ഏകനായ ദൈവത്തോട് അദ്ദേഹം വിളിച്ചുപ്രാർത്ഥിക്കുന്നത് കാണുക, 'എന്റെ പിതാവേ, സാധ്യമെങ്കിൽ ഈ പാനപാത്രം എന്നിൽനിന്നകന്നുപോകട്ടെ. എങ്കിലും എന്റെ ഹിതംപോലെയല്ല, അവിടുത്തെ ഹിതം പോലെയാകട്ടെ'.³³

എന്നാൽ, ഇന്ന് ക്രിസ്ത്യാനികൾ ചെയ്യുന്നതെന്താണ്? അഖില പ്രപഞ്ചവും സൂഷ്ടിച്ച് പരിപാലിക്കുന്ന ഏകനായ ദൈവത്തിനു പുറമെ പുണ്യവാളന്മാരെയും വിഗ്രഹങ്ങളെയും വിളിച്ചുപ്രാർത്ഥിക്കുന്നവരാണ് അവരിലധിവൃം. ക്രിസ്തുവിന് മുമ്പു കഴിഞ്ഞുപോയ ഏതെങ്കിലുമൊരു പുണ്യപുരുഷനെ അദ്ദേഹം വിളിച്ചുപ്രാർത്ഥിക്കുകയോ ഇടയാളനാക്കുകയോ ചെയ്തതായി നമുക്ക് കാണാൻ

29. മാർക്കോസ് 12:29, 30
30. മത്തായി 6:10-13
31. മത്തായി 7:7
32. മത്തായി 7:11
33. മത്തായി 26:39

കഴിയുന്നില്ല. ക്രിസ്തു ജീവിച്ച പാതയിലൂടെ ജീവിക്കാമെന്ന് പ്രതിജ്ഞ ചെയ്ത യഥാർഥ ക്രൈസ്തവന് ഏകനായ കർത്താവിനെയല്ലാതെ മറ്റാരെയെങ്കിലും വിളിച്ചുപ്രാർഥിക്കാൻ കഴിയുമെന്ന് തോന്നുന്നില്ല.

ക്രിസ്തുവിനെത്തന്നെ ആരാധനാക്കിക്കൊണ്ട് അദ്ദേഹത്തിന്റെ ഉപദേശത്തിനെതിരേ പ്രവർത്തിക്കുന്നവരാണ് സത്യക്രിസ്ത്യാനികളെന്ന് സ്വയം അവകാശപ്പെടുന്ന വസ്തുത എന്തുമത്രം ശോചനീയമല്ല! ക്രൂശിതരൂപത്തിനും കുരിശിനും ക്രിസ്തുവിന്റെ ചിത്രത്തിനും മുന്നിൽ മുട്ടുകുത്തി 'കർത്താവായ യേശു'വിനെ വിളിച്ച് പ്രാർഥിക്കുന്നവർ ആ മഹാനുഭാവന്റെ ഉപദേശം ശ്രവിക്കുവാൻ സന്നദ്ധരായെങ്കിൽ! അദ്ദേഹം പറഞ്ഞു: 'എന്നോട് കർത്താവേ കർത്താവേ എന്ന് വിളിക്കുന്നവൻ ഏവനുമല്ല. സ്വർഗസ്ഥനായ എന്റെ പിതാവിന്റെ ഇഷ്ടം ചെയ്യുന്നവനത്രേ അവന്റെ രാജ്യമായ സ്വർഗരാജ്യത്തിൽ പ്രവേശിക്കുന്നത്.'³⁴ ഈ വചനത്തിലൂടെ തന്നോട് 'കർത്താവേ' എന്നു വിളിച്ചപേക്ഷിക്കുന്നതിനെ ശക്തമായി വിമർശിക്കുകയും പിതാവിന്റെ ഇഷ്ടം ചെയ്യാൻ ജനങ്ങളെ ഉപദേശിക്കുകയാണ് ക്രിസ്തു ചെയ്യുന്നത്.

ശുദ്ധമായ ഏകദൈവവിശ്വാസമാണ് ക്രിസ്തു പ്രബോധനം ചെയ്തതെന്ന് നാം മനസ്സിലാക്കി. നോഹ മുതൽ യോഹന്നാൻ സ്നാനപകർ വരെയുള്ള സകല പ്രവാചകന്മാരും പ്രബോധനം ചെയ്ത തത്ത്വങ്ങളിൽ സുപ്രധാനം 'നമ്മുടെ കർത്താവ് ഏക കർത്താവ്' എന്ന തത്ത്വംതന്നെയായിരുന്നു. അത് ഏറ്റുപറയുകയാണ് യേശു ചെയ്തത്. എന്നാൽ ക്രിസ്തുവിനോ അനുചരന്മാരിൽ ആർക്കെങ്കിലുമോ അറിയാത്ത ഒരു വിശ്വാസവുമായിക്കൊണ്ടാണ് ഇന്ന് സഭ നിലകൊള്ളുന്നത്. പ്രസ്തുത വിശ്വാസമത്രേ ത്രിയേക ദൈവവിശ്വാസം.

ഉൽപ്പത്തി പുസ്തകം മുതൽ വെളിപാട് പുസ്തകം വരെയുള്ള ബൈബിളിലെ പഴയതും പുതിയതുമായ നിയമങ്ങളെല്ലാം അരിച്ചു പെറുക്കി വായിച്ചാലും ത്രിയേകത്വമെന്ന ആശയത്തിന് ഉപോൽബലകമായി ഒരൊറ്റ വചനമെങ്കിലും തെളിവായി ലഭിക്കുകയില്ല. ബൈബിൾ പരിചയപ്പെടുത്തുന്ന 'പിതാവ്' ഈ ലോകത്തെ പടച്ചു പരിപാലിക്കുന്ന കരുണാവാരിധിയായ ഏകദൈവമാണ്. 'പരിശുദ്ധാത്മാവ്' ദൈവികശാസനകളനുസരിച്ച് ചരിക്കുന്ന വിശുദ്ധ സൃഷ്ടിക

34. മത്തായി 7:21 *മാലാഖമാരിൽ പ്രമുഖനായ ഗബ്രിയേലിനെയാണ് ബൈബിൾ പരിശുദ്ധാത്മാവ് എന്ന് വിളിക്കുന്നത്. (ജിബ്ബീൽ)

ളിൽ ഒന്നുമാണ്.* 'പുത്രൻ' ഇസ്രായേലിന് നേർവഴി കാണിച്ചുകൊടുക്കാൻ വന്ന മഹാനായ ഒരു പ്രവാചകനുമാണ്. ഇതുമൂന്നും ഒന്നല്ല; മൂന്നുതന്നെയാണ്.

മനുഷ്യബുദ്ധിക്ക് വളരെ പെട്ടെന്ന് മനസ്സിലാകുന്ന, ലോകത്തുവന്ന മുഴുവൻ പ്രവാചകന്മാരും പ്രബോധനം ചെയ്ത ഏകദൈവവിശ്വാസത്തിനു പകരം മനസ്സിലാക്കുക ദുഷ്കരമായ, പ്രവാചകപ്രബോധനങ്ങളിലൊന്നുമില്ലാത്ത ത്രിയേക ദൈവവിശ്വാസം സ്വീകരിക്കാൻ സഭയെ പ്രേരിപ്പിച്ച വികാരമെന്താണ്?

ക്രിസ്തുവിന് ശേഷം നാലാം നൂറ്റാണ്ടിൽ നടന്ന നിഖിയാ കൗൺസിലാണ് ത്രിയേകത്വം സഭയുടെ വിശ്വാസപ്രമാണമായി അംഗീകരിച്ചതെന്നാണ് കരുതപ്പെടുന്നത്. യഥാർഥത്തിൽ നിഖിയാ കൗൺസിലിനും ശേഷം അരനൂറ്റാണ്ടു കഴിഞ്ഞ് ചേർന്ന കോൺസ്റ്റന്റിനോപ്പിൾ കൗൺസിലാണ് ഒരു വിശ്വാസപ്രമാണമെന്ന നിലയ്ക്ക് ത്രിത്വത്തിന് അംഗീകാരം നൽകിയത്. അതുവരെ ജീവിച്ചിരുന്ന അപ്പോസ്തലന്മാർക്കോ അവരുടെ അനുയായികൾക്കോ ഒന്നും അറിയാത്ത വിശ്വാസമായിരുന്നു അത്. ത്രിത്വം സ്വീകരിക്കാതിരിക്കുന്നത് നിത്യജീവൻ നിഷേധിക്കപ്പെടുന്നതിന് കാരണമാവുമെങ്കിൽ രക്ഷകനായ ക്രിസ്തുവാണ് ആദ്യം നരകാഗ്നിയിൽ എറിയപ്പെടുക; പിന്നെ അപ്പോസ്തലന്മാരും.

ത്രിയേക ദൈവവിശ്വാസം പ്രാകൃത വിശ്വാസങ്ങളിൽനിന്നു കടമെടുത്തതാണെന്ന് കാണാൻ കഴിയും. ക്രിസ്തുവിന് മുമ്പ് മുതൽ തന്നെ മൂന്ന് ദൈവങ്ങളെയും അവയുടെ ഐക്യത്തെയും കുറിച്ചുള്ള സങ്കല്പങ്ങൾ നിലനിന്നിരുന്നു. ക്രിസ്തുവിന് രണ്ടായിരം വർഷങ്ങൾക്കുമുമ്പ് നിലനിന്ന ബാബിലോണിയൻ സംസ്കാരത്തിൽ ഇഷ്ടാർ, ഷിൻ, ഷാമേഷ് എന്നിങ്ങനെ മൂന്ന് ദൈവങ്ങളുടെ ഐക്യത്തെക്കുറിച്ച് സങ്കല്പം നിലനിന്നിരുന്നുവെന്ന് ഉൽഖനനങ്ങൾ വ്യക്തമാക്കുന്നു. ഏകദേശം അക്കാലത്തുതന്നെയുള്ള ഈജിപ്ത്യൻ സംസ്കാരത്തിലും ഹോറസ്, ഒസിറിസ്, ഇസിസ് എന്നിങ്ങനെ മൂന്ന് ദൈവങ്ങളുടെ ഐക്യത്തെക്കുറിച്ച് വിശ്വാസമുണ്ടായിരുന്നു. ക്രിസ്തുവിന് ശേഷം ഒന്നാം നൂറ്റാണ്ടിലെ പാലിരിയൻ വിശ്വാസപ്രകാരം ചന്ദ്രദൈവം, സൂര്യദൈവം, സ്വർഗങ്ങളുടെ ദൈവം എന്നിങ്ങനെ മൂന്നുപേരുടെ ഐക്യമാണ് പ്രപഞ്ചത്തെ നിലനിർത്തുന്നത്. ബ്രഹ്മാവ്, ശിവൻ, വിഷ്ണു എന്നിങ്ങനെ മൂന്ന് മുർത്തികളിലായി പരബ്രഹ്മമാകുന്ന ഏകദൈവം സ്ഥിതി ചെയ്യുന്നു

വെന്നതാണ് ഹൈന്ദവ വിശ്വാസം. മഞ്ജുപാണി, മഞ്ജുശ്രീ, അവ ലോകിതേശ്വരൻ എന്നീ ത്രിമൂർത്തികളിൽ ബുദ്ധമതക്കാരും വിശ്വസിച്ചിരുന്നു. ഒറോമാസ്ദസ്, മിത്രൻ, അഹിർമാൻ തുടങ്ങിയ ത്രിദൈവങ്ങളെ ആരാധിച്ചിരുന്നവരാണ് പേർഷ്യയിലെ മിത്രമതക്കാർ.

ഇത്തരത്തിലുള്ള ഒരു പ്രാകൃത മതക്കാരനായിരുന്നു കോൺസ്റ്റന്റൈൻറെൻ ചക്രവർത്തി. ഭാര്യപിതാവിനെയും സഹോദരീഭർത്താവിനെയും അനന്തിരവനെയും ഭാര്യയെയും പുത്രനെയുമെല്ലാം ക്രൂരമായി കൊലപ്പെടുത്തിയ, ലോകംകണ്ട ഏറ്റവും ക്രൂരനായ ഒരു ചക്രവർത്തിയായിരുന്നു അദ്ദേഹം. താൻ ചെയ്ത പാപത്തിൽനിന്ന് മുക്തനാകാൻ വേണ്ടിയാണത്രേ അദ്ദേഹം ക്രിസ്തുമതം സ്വീകരിച്ചത്. മാമോദീസാ തുടങ്ങുന്നതോടുകൂടി അതുവരെ ചെയ്ത സകല പാപങ്ങളും ക്ഷമിക്കപ്പെടുമെന്ന ക്രിസ്തുമത വിശ്വാസത്തെ അക്ഷരാർഥത്തിൽ സ്വീകരിച്ച അദ്ദേഹം സ്നാനം ചെയ്യുന്നത് മരണക്കിടക്കയിൽ വെച്ചാണ്. ³⁵ സ്നാനത്തിന് ശേഷം പാപം ചെയ്യാൻ അദ്ദേഹത്തിന് അവസരം ലഭിച്ചിട്ടില്ലെന്നർഥം.

ഈ കോൺസ്റ്റന്റൈൻറെൻ ചക്രവർത്തിയായിരുന്നു ക്രി. 325-ൽ നടന്ന നിഖിയാ കൗൺസിലിന്റെ അധ്യക്ഷൻ. കൗൺസിലിൽ അധ്യക്ഷത വഹിക്കുന്ന സമയത്തും അദ്ദേഹം മാമോദീസാ മുങ്ങിയിരുന്നില്ലെന്നോർക്കുക. പ്രസ്തുത കൗൺസിലാണ് ത്രിയേകത്വത്തിലേക്ക് സഭയെ നയിച്ച 'ക്രിസ്തുവും ദൈവവും ഒന്നുതന്നെ'യെന്ന ആശയം സഭാവിശ്വാസമായി അംഗീകരിച്ചത്. ³⁶ റോമാ സാമ്രാജ്യത്തിൽ നിലനിന്നിരുന്ന മതമായ സൂര്യാരാധനാ സമ്പ്രദായവും ക്രിസ്തുമതവും കൂട്ടിച്ചേർത്തുകൊണ്ട് തന്റെ രാഷ്ട്രീയ ശക്തി നിലനിർത്താനുള്ള പോംവഴി കണ്ടെത്തിയ കോൺസ്റ്റന്റൈൻറെൻറെ സുത്രമല്ലാതെ മറ്റൊന്നുമായിരുന്നില്ല ക്രിസ്തു പഠിപ്പിച്ച മതത്തിന്റെ മാർഗ്ഗഭ്രംശത്തിനു പിന്നിൽ പ്രവർത്തിച്ചതെന്നു കാണാൻ ഏറെ പ്രയാസമില്ല.

പിതാവും പുത്രനും ഒന്നാണെന്ന ആശയം അംഗീകരിക്കുക മാത്രമല്ല നിഖിയാ കൗൺസിൽ ചെയ്തത്. സൂര്യദേവന്റെ ചിഹ്നമായിരുന്ന പ്രകാശത്തിന്റെ കുരിശിനു സമാനമായ, ക്രിസ്തു രക്തം ചിന്തിയ കുരിശ് ക്രൈസ്തവരുടെ ചിഹ്നമായി സ്വീകരിച്ചത്

35. T.W. Doane: Bible Myths Page 446.
36. should we believe in trinity: (watch tower bible society) page 16-18

പ്രസ്തുത കൗൺസിലാണ്. ³⁷ സൂര്യദേവന്റെ ജന്മദിനമായ ഡിസംബർ 25 ക്രിസ്തുമസ്സായി കൊണ്ടാടാൻ തീരുമാനിച്ചതും പ്രസ്തുത കൗൺസിലിൽ വെച്ചുതന്നെയായിരുന്നു. ³⁸ ദൈവദൂതനായ ക്രിസ്തു പ്രബോധനം ചെയ്ത ശുദ്ധമതത്തിലേക്ക് പ്രാകൃത മതവിഭാഗങ്ങളുടെ ആചാരങ്ങളെ തിരുകിക്കയറ്റിയ നിഖിയാ കൗൺസിലിനെ വിമർശിച്ച അറിയുസിനെപ്പോലെയുള്ള മഹാനാരെ നാടുകടത്തിയും കൊന്നൊടുക്കിയും കൊണ്ടായിരുന്നു സഭ ത്രിത്വവും മറ്റു പ്രാകൃതാചാരങ്ങളും സ്വീകരിച്ചത്.

ക്രിസ്തു ത്രിയേകത്വം പഠിപ്പിച്ചിരുന്നില്ലെന്ന് നാം മനസ്സിലാക്കി. അദ്ദേഹം പറഞ്ഞുതന്നത് ഏകനായ ദൈവത്തെ മാത്രം ആരാധിക്കണമെന്നായിരുന്നു. അദ്ദേഹം കുറേ അത്ഭുതങ്ങൾ പ്രവർത്തിച്ചു. ഇത് താൻ ദൈവമായതുകൊണ്ടോ ത്രിയേക ദൈവങ്ങളിൽ ഒരാളായതുകൊണ്ടോ ആണെന്ന് അദ്ദേഹം അവകാശപ്പെട്ടില്ല. അദ്ദേഹം പറഞ്ഞു: 'പിതാവു ചെയ്തു കാണുന്നതല്ലാതെ പുത്രന് സ്വതവേ ഒന്നും ചെയ്യാൻ കഴിയുകയില്ല'. ³⁹ 'ഞാൻ സ്വമേധയാ ഒന്നും പ്രവർത്തിക്കുന്നില്ല.' ⁴⁰

യേശു മഹാനായിരുന്നു. ഇസ്രായേലിനു വേണ്ടി ത്യാഗങ്ങൾ സഹിച്ച മഹാനുഭവൻ. അതുകൊണ്ടുതന്നെ അദ്ദേഹം വലിയവനായിരുന്നു. പക്ഷേ, അദ്ദേഹത്തെ നിയോഗിച്ചയച്ച സർവ ശക്തൻ അദ്ദേഹത്തേക്കാൾ വളരെ വലിയവനാണ്. ഇക്കാര്യം ക്രിസ്തുതന്നെ പറയുന്നുണ്ട്. ⁴¹ 'പിതാവ് എന്നേക്കാൾ വലിയവനാണ്. ഇവിടെ, ഒരേ ശക്തിയുള്ള മൂന്ന് ആളുമാണ് പിതാവും പുത്രനും പരിശുദ്ധാത്മാവുമെന്നും അവരുടെ കൂട്ടായ്മയാണ് ഏകദൈവമെന്നുമുള്ള ത്രിയേകത്വ ദൈവവിശ്വാസത്തിന്റെ കടയ്ക്കാണ് ക്രിസ്തു കത്തി വെച്ചിരിക്കുന്നത്.

യേശുവിന്റെ പ്രധാനപ്പെട്ട സുവിശേഷം ഇതായിരുന്നു. 'നിന്റെ ദൈവമായ കർത്താവിനെ നമസ്കരിച്ച് അവനെ മാത്രമേ ആരാധിക്കാവൂ.' ⁴² അതെ, സർവചരാചരങ്ങളെയും പരിപാലിക്കുന്ന പരിശുദ്ധനായ ദൈവം തമ്പുരാൻ മാത്രമേ ആരാധിക്കപ്പെടാൻ പാടുള്ളൂ. കൃഷ്ണനും ക്രിസ്തുവും മുഹമ്മദ് നബിയുമെല്ലാം സൃഷ്ടികളാണ്; സ്രഷ്ടാവല്ല. സ്രഷ്ടാവാണ് ആരാധിക്കപ്പെടേണ്ടത്. സർവശക്തനായ സ്രഷ്ടാവ് മാത്രം. ഇതാണ് ക്രിസ്തുവിന്റെ

37. Rev. Alexander hislop: the two Babylons or the Papal Workship page 204
38. Salmon Reinach: Orpheus: A history of Relegions page 382 39. യോഹന്നാൻ 5:19 40. യോഹന്നാൻ 8:28 41. യോഹന്നാൻ 14:28 42. മത്തായി 4:10.

സുവിശേഷം.

യേശു പറഞ്ഞതായി ഖുർആൻ രേഖപ്പെടുത്തുന്നതും ഇതുതന്നെ. 'തീർച്ചയായും അല്ലാഹു എന്റെയും നിങ്ങളുടെയും രക്ഷിതാവായവനാണ്. അതിനാൽ അവനെ നിങ്ങൾ ആരാധിക്കുക. ഇതാകുന്നു നേരായ മാർഗ്ഗം.'⁴³

4. യേശു ചെയ്ത അത്ഭുതങ്ങൾ

പാപത്തിന്റെ സാഗരത്തിൽനിന്ന് ഇസ്രായീൽ മക്കളെ പുണ്യത്തിന്റേയും സ്നേഹത്തിന്റേയും പാൻഡാവിലേക്ക് കൈപിടിച്ച് കയറ്റാൻ വേണ്ടി വന്ന യേശുക്രിസ്തു, തന്റെ ദൗത്യത്തിന്റെ നിർവഹണത്തിനുവേണ്ടി ഒട്ടനവധി അത്ഭുതങ്ങൾ കാണിച്ചതായി സുവിശേഷങ്ങൾ വ്യക്തമാക്കുന്നു. താൻ ദൈവത്താൽ നിയോഗിതനായ ഇസ്രായീലിന്റെ രക്ഷകനാണെന്ന് ജനമധ്യത്തിൽ തെളിയിക്കുകയായിരുന്നു പ്രസ്തുത അമാനുഷിക പ്രവർത്തനങ്ങളുടെ ലക്ഷ്യം.

താൻ ചെയ്ത അത്ഭുതപ്രവർത്തനങ്ങളുടെ ലക്ഷ്യം വിശദീകരിച്ചുകൊണ്ട് ക്രിസ്തു പറഞ്ഞു: 'പിതാവിനെ ആദരിക്കുന്നതുപോലെതന്നെ എല്ലാവരും പുത്രനെയും ആദരിക്കേണ്ടതിനാണ് ഇത്. പുത്രനെ ആദരിക്കാത്തവരാരും അവനെ അയച്ച പിതാവിനെ ആദരിക്കുന്നില്ല. സത്യം സത്യമായി ഞാൻ നിങ്ങളോട് പറയുന്നു. എന്റെ വചനം കേൾക്കുകയും എന്നെ അയച്ചവനെ വിശ്വസിക്കുകയും ചെയ്യുന്നവനു നിത്യജീവനുണ്ട്. അവൻ ശിക്ഷാവിധി ഉണ്ടാകു

43. ഖുർആൻ 3:51

കയില്ല. ⁴⁴

സുവിശേഷങ്ങൾ പ്രകാരം ക്രിസ്തു കാണിച്ച അത്ഭുതങ്ങളെ നെല്ലാമായിരുന്നു?

● ഗലീലിയിലെ കാനായിലെ വിവാഹവിരുന്നിൽ വെച്ച് ആറ് കൽഭരണികൾ നിറയെ ഉണ്ടായിരുന്ന വെള്ളം മുഴുവൻ വീഞ്ഞാക്കി മാറ്റി. ⁴⁵

- ശതാധിപന്റെ ഭൃത്യന്റെ തളർവാതരോഗം സുഖപ്പെടുത്തി. ⁴⁶
- കുഷ്ഠരോഗിയെ സുഖപ്പെടുത്തി. ⁴⁷
- കൊടുങ്കാറ്റിനെ ശാന്തമാക്കി. ⁴⁸
- പിശാചുബാധിതരെ സുഖപ്പെടുത്തി. ⁴⁹
- തളർവാതരോഗിയെ സുഖപ്പെടുത്തി. ⁵⁰
- ഭരണാധിപന്റെ മകളായ രക്തസ്രാവക്കാരിയെ സുഖപ്പെടുത്തി. ⁵¹
- അന്ധന്മാർക്ക് കാഴ്ച നൽകി. ⁵²
- പിശാചിനെ പുറത്താക്കിക്കൊണ്ട് ഊമയെ സുഖപ്പെടുത്തി. ⁵³
- അഞ്ച് അപ്പവും രണ്ട് മീനും കൊണ്ട് അയ്യായിരത്തിലധികം പേരെ ഭക്ഷിപ്പിച്ചു. ⁵⁴
- വെള്ളത്തിനുമുകളിലൂടെ നടന്നു. ⁵⁵
- മരിച്ച ലാസറിനെ ജീവനോടെ എഴുന്നേൽപ്പിച്ചു. ⁵⁶

മഹാനായ ഒരു ധർമ്മസംസ്ഥാപകന്റെ വ്യക്തിത്വത്തിന് നിരക്കാത്ത ചില അത്ഭുതങ്ങളെങ്കിലും ഇവയിലില്ലേ...?

യോഹന്നാന്റെ സുവിശേഷം പറയുന്ന ക്രിസ്തുവിന്റെ ഒന്നാമത്തെ അത്ഭുതം നോക്കുക. ഗലീലിയിലെ കാനായിലെ വിവാഹവിരുന്നിൽ യേശുവും അമ്മ മറിയയും ക്രിസ്തുവിന്റെ പ്രഥമശിഷ്യന്മാരും കൂടി പങ്കെടുത്തു. അവിടെ വിളമ്പിയിരുന്ന വീഞ്ഞ് തീർന്നുപോയി. യഹൂദന്മാരുടെ ശുദ്ധീകരണത്തിനുവേണ്ടി വെള്ളം നിറക്കുന്ന ആറു കൽഭരണികൾ അവിടെയുണ്ടായിരുന്നു. അതിൽ വെള്ളം

44. യോഹന്നാൻ 5:23,24 45. യോഹന്നാൻ 2:1-11.
 46. മത്തായി 8: 5-13, ലൂക്കോസ് 7:1-10, യോഹന്നാൻ 4:46-56
 47. മത്തായി 8:1-4, ലൂക്കോസ് 5:12-16, മാർക്കോസ് 5:12-16.
 48. മത്തായി 8: 23-27, മാർക്കോസ് 4:35-41, ലൂക്കോസ് 3:22-25
 49. മത്തായി 2:28-34, മാർക്കോസ് 5:1-20, ലൂക്കോസ് 8:26-39.
 50. മത്തായി 9:1-8, മാർക്കോസ് 1:1-12, ലൂക്കോസ് 5: 17-26.
 51. മത്തായി 9:18-22, മാർക്കോസ് 2:13-17, ലൂക്കോസ് 5:17-26.
 52. മത്തായി 9: 27-31.
 53. മത്തായി 9:32-34, ലൂക്കോസ് 11:14, 15.
 54. മത്തായി 14:13-21, മാർക്കോസ് 6: 30-34, ലൂക്കോസ് 9:10-17, യോഹന്നാൻ 6: 1-14. 55. മത്തായി 14:22-33, മാർക്കോസ് 6:44-52, യോഹന്നാൻ 6:15-21
 56. യോഹന്നാൻ 11:38-44.

നിറക്കുവാൻ യേശു ഭൃത്യന്മാരോട് കൽപ്പിച്ചു. അങ്ങനെ നിറച്ച വെള്ളം മുഴുവൻ ക്രിസ്തു വീഞ്ഞാക്കി മാറ്റി. പ്രസ്തുത വീഞ്ഞ് പരിചാരകർ നടത്തിപ്പുകാരനെ ഏൽപ്പിച്ചു. അദ്ദേഹം വീഞ്ഞ് രുചിച്ചുനോക്കിയശേഷം മണവാളനോട് പറഞ്ഞു. ‘എല്ലാവരും മേൽത്തരം വീഞ്ഞ് ആദ്യം വിളമ്പുന്നു. അതിഥികൾക്ക് ലഹരി പിടിച്ചുകഴിയുമ്പോൾ താഴ്ന്നതരവും. എന്നാൽ താങ്കൾ നല്ല വീഞ്ഞ് ഒടുവിലേക്ക് സൂക്ഷിച്ചുവെച്ചിരിക്കുന്നു’ ⁵⁷

നന്നായി ലഹരി പിടിച്ചിരിക്കുന്ന മുന്തിയ വീഞ്ഞുതന്നെയാണ് ക്രിസ്തു ഉണ്ടാക്കിയതെന്നർത്ഥം.

മദ്യം വിഷമാണെന്ന് നമുക്കെല്ലാം അറിയാം. മദ്യപാനം മനുഷ്യനെ മൃഗത്തേക്കാൾ അധഃപതിപ്പിക്കുന്നു. അത് വ്യക്തിയെയും കുടുംബത്തെയും രാഷ്ട്രത്തെയുമെല്ലാം നശിപ്പിക്കുന്നു. കലഹങ്ങളും പ്രശ്നങ്ങളും സംഘർഷങ്ങളും നിറഞ്ഞ കുടുംബം. ദുരിതങ്ങളും സംഘട്ടനങ്ങളും മുഖമുദ്രയാക്കിയ സമൂഹം. അധോഗമനം നടത്തുന്ന രാഷ്ട്രം. ഇവയാണ് മദ്യപാനത്തിന്റെ അനന്തര ഫലമെന്ന് ആർക്കാണ് അറിഞ്ഞുകൂടാത്തത്? ‘സുഭാഷിതങ്ങളിലൂടെ സോളമൻ പറഞ്ഞതത്രേ ശരി!

‘ദുരിതവും ദുഃഖവും കലഹവും
 ആവലാതിയും ആർക്കാണ്!
 ആർക്കാണ് അകാരണമായ മുറിവുകൾ?
 ആരുടെ കണ്ണാണ് ചുവന്നു കലങ്ങിയത്?
 വീഞ്ഞ് കുടിച്ചു സമയം പോകുന്നവർക്കും
 വീഞ്ഞ് കലർത്തി രുചി
 പരീക്ഷിക്കുന്നവർക്കുംതന്നെ.
 ചഷകങ്ങളിൽ വീഞ്ഞു ചെമ്മന്നു തിളങ്ങി
 കവിഞ്ഞൊഴുകുന്നത്
 നോക്കിയിരിക്കരുത്.
 അവസാനം അത് പാമ്പിനെപ്പോലെ
 കൊത്തുകയും ചെയ്യും ⁵⁸
 ‘എന്തെന്നാൽ മദ്യപനം ഭോജനപ്രിയനും ദാരിദ്ര്യത്തിലപ്പെടും.
 മത്തുപിടിച്ച് മയങ്ങുന്നവന്
 കീറത്തുണിയുടുക്കേണ്ടിവരും’ ⁵⁹

57. യോഹന്നാൻ 2:10.
 58. സുഭാഷിതങ്ങൾ 23:29-32.
 59. സുഭാഷിതങ്ങൾ 23.21.

ദൂരിതത്തിലേക്കും ദാരിദ്ര്യത്തിലേക്കും കലഹത്തിലേക്കും കലാപങ്ങളിലേക്കും മനുഷ്യനെ നയിക്കുന്ന ചെമ്മന്ന ദ്രാവകം കുടിക്കുന്നവർ സ്വർഗരാജ്യം അവകാശപ്പെടുകയില്ലെന്ന വസ്തുത പുതിയ നിയമവും അംഗീകരിക്കുന്നുണ്ട്. 'അസന്മാർഗികളും വിഗ്രഹാരാധകരും വ്യഭിചാരികളും സ്വവർഗഭോഗികളും കള്ളന്മാരും അത്യാഗ്രഹികളും മദ്യപന്മാരും പരദൂഷകരും കവർച്ചക്കാരും ദൈവരാജ്യം അവകാശമാക്കുകയില്ല.'⁶⁰

നരകാഗ്നിയിൽനിന്ന് ഇസ്രായേൽ മക്കളെ അകറ്റിക്കൊണ്ട് അവരെ സ്വർഗരാജ്യത്തിന്റെ അവകാശികളാക്കി മാറ്റാൻ വേണ്ടി വന്ന മഹാനായ മനുഷ്യനാണ് യേശുക്രിസ്തു. ആ ക്രിസ്തു സ്വർഗരാജ്യത്തിൽനിന്നു മനുഷ്യരെ അകറ്റുന്ന മദ്യപാനത്തിനു കൂട്ടുനിന്നുവെന്ന് വിശ്വസിക്കാൻ കഴിയുമോ?

യോഹന്നാൻ പറഞ്ഞ കാനായിലെ അത്ഭുതം ശരിയാണെങ്കിൽ അങ്ങനെ വിശ്വസിക്കേണ്ടതായിരുന്നു. സ്നേഹത്തിന്റെ മഹാനായ ആ പ്രവാചകൻ ശത്രുതയുടെ പ്രേരകവസ്തുക്കളിൽ പ്രധാനപ്പെട്ട മദ്യം നിർമ്മിച്ചുകൊണ്ട് തന്റെ പ്രവാചകത്വം ജനമധ്യത്തിൽ തെളിയിച്ചുവെന്നോ? അത് അസാധ്യം. ക്രിസ്തു പ്രസ്തുത അത്ഭുതം ചെയ്തിരിക്കുവാനുള്ള സാധ്യതയില്ല തന്നെ. നാല് സുവിശേഷകർത്താക്കളിൽ യോഹന്നാൻ മാത്രമാണ് പച്ചവെള്ളം വീഞ്ഞാക്കി മാറ്റി ജനങ്ങളെ മത്തുപിടിപ്പിച്ച 'ദൈവപുത്രനെ' കുറിച്ചു പറയുന്നതെന്ന കാര്യം ശ്രദ്ധേയമാണ്. മറ്റു മൂന്ന് സുവിശേഷകർത്താക്കളും ഇത്തരമൊരു അത്ഭുതം അറിഞ്ഞിട്ടേയില്ല. യോഹന്നാന്റെ സുവിശേഷം രചിച്ചത് ആരാണെന്നുള്ളതിനെയും അതിൽ വിവരിച്ച സംഭവങ്ങൾ യഥാർഥ സംഭവങ്ങളാണോ അല്ലയോ എന്നതിനെയും കുറിച്ച വിവാദങ്ങൾ ഇന്നും ക്രിസ്തുമത പണ്ഡിതന്മാർക്കിടയിൽ നിലനിൽക്കുന്നുണ്ട്.⁶¹

അതുകൊണ്ടുതന്നെ യോഹന്നാൻ സുവിശേഷത്തിലെ അത്ഭുതത്തിന്റെ പേരിൽ മാത്രം മദ്യപാനത്തിന് അനുമതി നൽകിയതിന് ക്രിസ്തുവിനെ പ്രതികൂട്ടിൽ നിർത്തുന്നത് ശരിയല്ല. സത്യത്തിന്റെയും ധർമ്മത്തിന്റെയും പ്രവാചകനായ ക്രിസ്തു അത് ചെയ്തിരിക്കാനുള്ള സാധ്യതയില്ല. അത് യോഹന്നാൻ സുവിശേഷമെഴുതിയ വ്യക്തിയുടെ നിർമ്മിതിയായിരിക്കണം. എത്രയെത്ര

60. 1 കൊറിന്തോസ് 6:10. 6: 10.
61. റവ. എ.സി. ക്ലെയിറ്റൻ, വേദപുസ്തക നിഘണ്ടു പേജ്: 430.

നിർമ്മിത വചനങ്ങളും സംഭവിച്ചിട്ടില്ലാത്ത ചരിത്രവും ബൈബിൾ ഉൾക്കൊള്ളുന്നു! അതിലൊന്ന് മാത്രമാണ് കാനായിലെ വിരുന്നും വീഞ്ഞു നിർമ്മിച്ച കഥയും.

ബൈബിളിൽ പ്രതിപാദിച്ചിട്ടില്ലാത്ത മറ്റു പല അത്ഭുതങ്ങളും ക്രിസ്തു ചെയ്തതായി ഖുർആൻ പഠിപ്പിക്കുന്നുണ്ട്. അതിൽ ഒന്നാമത്തേതാണ് തൊട്ടിലിൽ വെച്ചുള്ള അദ്ദേഹത്തിന്റെ സംസാരം. സ്വമാതാവിന്റെ മുന്നിൽ വെച്ച് തൊട്ടിലിൽ കിടക്കുന്ന ശിശു പ്രഖ്യാപിച്ചു. 'ഞാൻ ദൈവദാസനാകുന്നു. അവൻ എനിക്ക് വേദഗ്രന്ഥം നൽകുകയും എന്നെയവൻ പ്രവാചകനാക്കുകയും ചെയ്തിരിക്കുന്നു.'⁶⁸ ഈ അത്ഭുതം ബൈബിളിലൊരിടത്തും പറഞ്ഞിട്ടില്ല.

യേശു പറഞ്ഞതായി ഖുർആൻ പഠിപ്പിക്കുന്നു. 'നിങ്ങളുടെ രക്ഷിതാവിങ്കൽനിന്നുള്ള ദൃഷ്ടാന്തവും കൊണ്ടാണ് ഞാൻ നിങ്ങളുടെ അടുത്ത് വന്നിരിക്കുന്നത്. പക്ഷിയുടെ ആകൃതിയിൽ ഒരു കളിമൺ രൂപം നിങ്ങൾക്കുവേണ്ടി ഞാൻ ഉണ്ടാക്കുകയും എന്നിട്ട് ഞാനതിൽ ഊതുവോൾ അല്ലാഹുവിന്റെ അനുവാദപ്രകാരം അതൊരു പക്ഷിയായിത്തീരുകയും ചെയ്യും. അല്ലാഹുവിന്റെ അനുവാദപ്രകാരം ജന്മനാ കാഴ്ചയില്ലാത്തവനെയും പാണ്ഡുരോഗിയെയും ഞാൻ സുഖപ്പെടുത്തുകയും മരിച്ചവരെ ജീവിപ്പിക്കുകയും ചെയ്യും. നിങ്ങൾ ഭക്ഷിക്കുന്നതിനേക്കുറിച്ചും, നിങ്ങൾ നിങ്ങളുടെ വീടുകളിൽ സൂക്ഷിച്ചുവെക്കുന്നതിനെപ്പറ്റിയും ഞാൻ നിങ്ങൾക്ക് പറഞ്ഞറിയിച്ചു തരികയും ചെയ്യും. തീർച്ചയായും അതിൽ നിങ്ങൾക്ക് ദൃഷ്ടാന്തമുണ്ട്. നിങ്ങൾ വിശ്വസിക്കുന്നവരാണെങ്കിൽ.'⁶⁹

ഈ സൂക്തത്തിൽ പറയുന്ന 'കളിമൺ പക്ഷിക്കു ജീവൻ നൽകുക' 'രഹസ്യങ്ങൾ പറഞ്ഞുകൊടുക്കുക' തുടങ്ങിയ അത്ഭുതങ്ങൾ ക്രിസ്തു ചെയ്തതായി ബൈബിളിലെവിടെയും പ്രതിപാദിക്കുന്നില്ല. സുവിശേഷങ്ങൾ വിവരിക്കുന്നതിലുപരി മഹത്തായ അത്ഭുതങ്ങൾ ചെയ്ത വ്യക്തിയായി ക്രിസ്തുവിനെ അംഗീകരിക്കുന്ന ഗ്രന്ഥമാണ് ഖുർആൻ. പക്ഷേ, കാനായിലെ കല്യാണവിരുന്നിൽ വെച്ച് അദ്ദേഹം പച്ചവെള്ളം വീഞ്ഞാക്കിയതായി ഖുർആനിൽ ഒരിടത്തും പറയുന്നില്ല. ക്രിസ്തുവിന്റെ ധർമ്മസംസ്ഥാപകനെന്ന വ്യക്തിത്വത്തെ കളങ്കപ്പെടുത്തുന്ന യാതൊരു അത്ഭുതവും അതുൾക്കൊള്ളുന്നില്ല. വിശുദ്ധ ഖുർആനിന്റെ അമാനുഷികത ഇവിടെ നമുക്ക് ഒരിക്കൽകൂടി വ്യക്തമാവുന്നു.

68. ഖുർആൻ 19:30.
69. ഖുർആൻ 3:49.

ക്രിസ്തു കാണിച്ച അത്ഭുതങ്ങളുടെ വെളിച്ചത്തിൽ അദ്ദേഹം ദൈവമാണെന്നും -ത്രിയേകത്വദൈവത്തിലെ ഒരു ആളത്വം-വാദിക്കപ്പെടാറുണ്ട്. അദ്ദേഹം അത്തരമൊരു അവകാശവാദം ഉന്നയിച്ചതായി സുവിശേഷങ്ങളോ മറ്റു ലേഖനങ്ങളോ ഒന്നും വ്യക്തമാക്കുന്നില്ല. വിനയത്തിന്റെ പര്യായമായ മിശിഹ ഇങ്ങനെയാണ് പറഞ്ഞത്. 'സത്യം സത്യമായി ഞാൻ നിങ്ങളോട് പറയുന്നു. പിതാവ് ചെയ്തു കാണുന്നതല്ലാതെ പുത്രൻ സ്വന്തം ഇഷ്ടമനുസരിച്ച് ഒന്നും പ്രവർത്തിക്കാൻ സാധിക്കുകയില്ല.' 70

പിതാവ് മാത്രമാണ് സർവശക്തനെന്നും 'പുത്ര'നായ ക്രിസ്തു അദ്ദേഹത്തിന്റെ സ്വന്തം കഴിവുകൊണ്ടല്ല, പ്രസ്തുത സർവശക്തനായ ദൈവത്തിന്റെ അനുഗ്രഹം കൊണ്ട് മാത്രമാണ് അത്ഭുതങ്ങൾ കാണിച്ചതെന്നുമുള്ള സത്യമാണ് ഈ വചനത്തിലൂടെ പ്രകടമാക്കപ്പെടുന്നത്. ക്രിസ്തുവിനെ അയച്ച ദൈവത്തിൽ വിശ്വസിക്കുകയും ക്രിസ്തുവിന്റെ വചനങ്ങൾ പ്രകാരം ജീവിക്കുകയും ചെയ്യാൻ ജനങ്ങളെ ഉപദേശിക്കുന്ന യേശുവിന് താൻ ദൈവത്താൽ നിയോഗിതനായ പ്രവാചകനാണെന്ന് വ്യക്തമാക്കുന്നതിനുവേണ്ടി നൽകപ്പെട്ടവനായിരുന്നു ഈ അമാനുഷിക ദൃഷ്ടാന്തങ്ങൾ. 71

ദൈവത്തിനു മാത്രം സാധിക്കുന്ന കാര്യങ്ങളിൽ പലതും ക്രിസ്തു ചെയ്തിട്ടുണ്ട്. മരിച്ചവരെ പുനരുജ്ജീവിപ്പിച്ചത് ഒരുദാഹരണം. ഇവ അദ്ദേഹത്തിന്റെ ദിവ്യത്വത്തെയാണ് സൂചിപ്പിക്കുന്നതെന്ന് പലപ്പോഴും വാദിക്കപ്പെടാറുണ്ട്. ഈ വാദത്തിൽ യാതൊരു കഴമ്പുമില്ല. പ്രവാചകന്മാർക്ക് ദൈവം നൽകുന്ന ദൃഷ്ടാന്തങ്ങളെല്ലാംതന്നെ മനുഷ്യകഴിവിനതീതമായവയായിരിക്കും. ഒരു മനുഷ്യനും വടിയെ പാമ്പാക്കി മാറ്റുവാൻ കഴിയില്ല. മായാജാലക്കാരൻ വടി പാമ്പാണെന്ന് തോന്നിപ്പിക്കുക മാത്രമാണ് ചെയ്യുന്നത്. മോശെ പ്രവാചകനാകട്ടെ തന്റെ വടിയെ യഥാർഥത്തിലുള്ള ഒരു പാമ്പാക്കി മാറ്റുകയാണ് ചെയ്തത്. ഇതുപോലുള്ള അമാനുഷിക പ്രവർത്തനങ്ങൾ മാത്രമാണ് ക്രിസ്തുവും ചെയ്തത്.

ബൈബിൾ പഴയ നിയമം പരിശോധിച്ചാൽ ക്രിസ്തുവിന് തുല്യവും അതിനേക്കാളധികവും അത്ഭുതങ്ങൾ കാണിച്ച പ്രവാചകന്മാരെക്കുറിച്ച് വിവരങ്ങൾ വായിക്കാനാവും. ഏലീശാ ദീർഘദർശി ശൂനംകാരിയുടെ മരിച്ച കുട്ടിയെ ജീവിപ്പിച്ചതായും⁷² ഇരുപത് അപ്പം

70. യോഹന്നാൻ 5:19.
71. യോഹന്നാൻ 5:23.
72. II രാജാക്കന്മാർ 4:32-37.

കൊണ്ട് നൂറുപേരെ തീറ്റിയതായും⁷³ സിറിയ രാജാവിന്റെ സേനാപതി നാമാന്റെ കുഷ്ഠരോഗം സുഖപ്പെടുത്തിയതായും⁷⁴ ആളുകൾക്ക് അന്ധതയുണ്ടാക്കുകയും ആ അന്ധത പിന്നീട് സുഖപ്പെടുത്തിയതായും⁷⁵ രണ്ടാം രാജാക്കന്മാരിൽ കാണാൻ കഴിയും. ദീർഘദർശിയായ ഏലീയാവ് ഗൃഹനായികയുടെ കുഞ്ഞിനു ജീവൻ കൊടുത്തതായി ഒന്നാം രാജാക്കന്മാരിലുമുണ്ട്.⁷⁶ യെഹൂസ്കേൽ എന്ന പ്രവാചകൻ ശ്മശാനത്തിലെ അസ്ഥി കളെ മാംസം കൊണ്ട് പൊതിയിപ്പിക്കുകയും ജീവനിടീക്കുകയും ചെയ്തതായി യെഹൂസ്കേൽ എന്ന പുസ്തകത്തിലുണ്ട്. 77

മരിച്ചവരെ പുനരുജ്ജീവിപ്പിച്ചുവെന്ന കാരണത്താൽ ക്രിസ്തുവിനെ ദൈവമായി ഉയർത്തുകയാണെങ്കിൽ ഏലീശായും ഏലീയാവും യെഹൂസ്കേലുമെല്ലാം ദൈവമായി മാറും. ത്രിയേക വിശ്വാസത്തിൽ നിന്നും ക്രൈസ്തവർ ബഹുദൈവ വിശ്വാസത്തിലേക്ക് പരിണമിക്കേണ്ടിവരും. എന്നാൽ, ക്രിസ്തു പറഞ്ഞത് ഇതുമാത്രമായിരുന്നു: 'നിങ്ങളുടെ രക്ഷിതാവിൽനിന്നുള്ള ദൃഷ്ടാന്തവും ഞാൻ നിങ്ങൾക്കു കൊണ്ടുവന്നിരിക്കുന്നു. അതിനാൽ നിങ്ങൾ അല്ലാഹുവിനെ സൂക്ഷിക്കുകയും എന്നെ അനുസരിക്കുകയും ചെയ്യുവിൻ.'⁷⁸

73. II രാജാക്കന്മാർ 4:42-44.
74. രാജാക്കന്മാർ 5:1-14.
75. II രാജാക്കന്മാർ 6:18-21.
76. I രാജാക്കന്മാർ 17:17-22.
77. യെഹൂസ്കേൽ 37: 6-10.
78. ഖുർആൻ 3:50.

5. യേശു ആരായിരുന്നു?

ക്രിസ്തു ആരായിരുന്നു? വ്യഭിചാരപുത്രനോ മനുഷ്യ പുത്രനോ ദൈവപുത്രനോ ത്രിയേക ദൈവത്തിലെ ഒരു ആളുതമോ പ്രവാചകനോ, ആരാണ് യേശുക്രിസ്തു?

ക്രിസ്തു വ്യഭിചാര പുത്രനാണെന്നാണ് യഹൂദരുടെ വാദം.

യേശു ത്രിയേക ദൈവത്തിലെ ഒരു ആളുതമോ ദൈവപുത്രനാണെന്നാണ് ക്രൈസ്തവർ വിശ്വസിക്കുന്നത്.

ഈസാ മസീഹ് ഇസ്രായീല്യരിലേക്ക് അയക്കപ്പെട്ട ഒരു പ്രവാചകനാണെന്നാണ് ഇസ്ലാമിക പ്രമാണങ്ങൾ വ്യക്തമാക്കുന്നത്.

ക്രിസ്തു സ്വയം താനാണെന്നാണ് അവകാശപ്പെട്ടത്? അതാണ് ആദ്യമായി പരിശോധിക്കപ്പെടേണ്ടത്.

അദ്ദേഹം ത്രിയേക ദൈവത്തിലെ ഒരു ആളുതമാണ് താനെന്ന് വാദിച്ചതായി പുതിയ നിയമ പുസ്തകത്തിലെവിടെയുമില്ല. ത്രിയേക ദൈവ സങ്കല്പം ക്രിസ്തു പഠിപ്പിച്ച ആശയമല്ല. പ്രത്യുത, സഭ പിന്നീട് നിർമ്മിച്ച ആശയമത്രെ. ത്രിത്വത്തെ വെളിപ്പെടുത്തുന്ന ഒരു വചനം പോലും ബൈബിളിലൊരിടത്തുമില്ലെന്നാണ് വാസ്തവം.

ചിലപ്പോൾ സുവിശേഷകന്മാർ മത്തായിയുടെ സുവിശേഷത്തിലെ

താഴെ പറയുന്ന വചനം ത്രിത്വത്തിന് തെളിവായുദ്ധരിക്കാറുണ്ട്. 'ആകയാൽ നിങ്ങൾ പോയി എല്ലാ ജനതകളെയും ശിഷ്യപ്പെടുത്തുവീൻ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ അവർക്ക് ജ്ഞാനസ്നാനം നൽകുവീൻ.'¹

ഈ വചനം ത്രിത്വത്തിനുള്ള തെളിവല്ല, ത്രിത്വത്തെ വിമർശിക്കുവാനുതകുന്ന സൂക്തമത്രെ. ഈ വചനപ്രകാരം പിതാവ്, പുത്രൻ, പരിശുദ്ധാത്മാവ് എന്നിങ്ങനെ മൂന്ന് അസ്തിത്വങ്ങൾ ഉണ്ടെന്നു മാത്രമാണ് തെളിയുന്നത്. അവർ മൂന്നുപേരും ഒന്നാണെന്ന് മനസ്സിലാക്കുന്നില്ല. അവർ മൂന്നും ഏകദൈവത്തിന്റെ ആളുതങ്ങളാണെങ്കിൽ പ്രസ്തുത വസ്തുത ഈ സൂക്തത്തിലൂടെ വ്യക്തമായും ക്രിസ്തു പ്രഖ്യാപിക്കുമായിരുന്നു. പിതാവ്, പുത്രൻ, പരിശുദ്ധാത്മാവ് എന്നിങ്ങനെ മൂന്ന് വ്യക്തിത്വങ്ങളെയും കുറിച്ച് പഠിപ്പിച്ച ക്രിസ്തു എന്തേ, 'ഇവ മൂന്നും ഏകദൈവത്തിന്റെ ആളുതങ്ങളാണ്' എന്നു പറഞ്ഞില്ല? ഇവ മൂന്നും ഒന്നായിരുന്നുവെങ്കിൽ ആ സത്യം ക്രിസ്തു ജനങ്ങളിൽനിന്നും മറച്ചുവെച്ചുവെന്നോ? ഇല്ല, ഒരിക്കലും അതുണ്ടായിട്ടില്ല. സത്യത്തിന്റെ പ്രവാചകനായി വന്ന മിശിഹ ജനങ്ങളിൽനിന്നും അദ്ദേഹത്തിനറിയാമായിരുന്ന, രക്ഷയ്ക്കുതകുന്ന ഒരു കാര്യവും മറച്ചുവെച്ചിട്ടില്ല. സത്യവും വഴിയും കാണിച്ചുതന്ന അദ്ദേഹം നിത്യജീവൻ നേടാനാവശ്യമായ ഒരു വിശ്വാസവും ജനങ്ങളോട് പറയാതിരുന്നിട്ടില്ല. എന്നാൽ ത്രിത്വത്തെക്കുറിച്ച് ഒരിക്കൽപോലും യാതൊരു സൂചനയും അദ്ദേഹം നൽകിയിട്ടില്ല. ഇതിൽ നിന്നുതന്നെ ത്രിത്വ സങ്കല്പം നിത്യജീവൻ നേടാനാവശ്യമായ വിശ്വാസപ്രമാണങ്ങളിൽപെടുന്നില്ലെന്ന വസ്തുത സുതരാം വ്യക്തമാകുന്നു.

'ഞാനും പിതാവും ഒന്നുതന്നെ'യെന്ന് ² ക്രിസ്തു പറഞ്ഞിട്ടില്ലേയെന്നും അതിൽനിന്നും അദ്ദേഹവും പിതാവും ഏകദൈവത്തിന്റെ അംശങ്ങളാണെന്ന് മനസ്സിലാക്കിക്കൂടെയെന്നും സുവിശേഷകരിൽ ചിലർ ചോദിക്കാറുണ്ട്. നമുക്ക് ഈ വചനം പൂർണ്ണമായി പരിശോധിക്കുക. 'എന്റെ ആടുകൾ എന്റെ സ്വരം ശ്രവിക്കുന്നു. എനിക്ക് അവയെ അറിയാം. അവ എന്നെ അനുഗമിക്കുന്നു. ഞാൻ അവയ്ക്കു നിത്യജീവൻ നൽകുന്നു. അവ ഒരിക്കലും നശിച്ചുപോവുകയില്ല. അവയെ എന്റെ അടുക്കൽനിന്ന് ആരും പിടിച്ചടക്കുകയില്ല. അവയെ എനിക്കു നൽകിയ പിതാവ്

1. മത്തായി 26: 19, 20
2. യോഹന്നാൻ 10.30.

എല്ലാവരെയുംകാൾ വലിയവനാണ്. പിതാവിന്റെ കൈയിൽനിന്ന് അവയെ പിടിച്ചെടുക്കാൻ ആർക്കും കഴിയുകയില്ല. ഞാനും പിതാവും ഒന്നാണ്'.³

ഈ വചനത്തിലെവിടെയും ദൈവിക സത്തയുടെ ത്രിഭാവങ്ങളിൽപെട്ടതാണ് യേശുവും പിതാവുമെന്ന വാദത്തിന് യാതൊരു സൂചനയുമില്ല. ഒരു സൂചനപോലുമില്ല. പിന്നെ ഇവിടെ 'ഞാനും ദൈവവും ഒന്നാണ്' എന്ന് പറഞ്ഞതെന്തിനാണ്?

യോഹന്നാൻ സുവിശേഷത്തിലെ മറ്റൊരു വചനം ശ്രദ്ധിക്കുക. 'അവരെല്ലാവരും ഒന്നായിരിക്കാൻ വേണ്ടി, പിതാവേ, അങ്ങ് എന്നിലും ഞാൻ അങ്ങയിലും ആയിരിക്കുന്നതുപോലെ അവരും നമ്മിൽ ആയിരിക്കുന്നതിനും അങ്ങനെ അവിടുന്ന് എന്നെ അയച്ചുവെന്ന് ലോകം അറിയുന്നതിനും വേണ്ടി ഞാൻ പ്രാർഥിക്കുന്നു. നാം ഒന്നായിരിക്കുന്നതുപോലെ അവരും ഒന്നായിരിക്കുന്നതിന് അങ്ങ് എന്നിക്കുതന്ന മഹത്വം അവർക്കു ഞാൻ നൽകിയിരിക്കുന്നു. അവർ പൂർണ്ണമായും ഒന്നാകേണ്ടതിന് ഞാൻ അവരിലും അവിടുന്ന് എന്നിലും ആയിരിക്കുന്നു.'⁴

ഈ വചനത്തിൽ ദൈവവും ക്രിസ്തുവും മാത്രമല്ല, അദ്ദേഹത്തിന്റെ അനുയായികളും കൂടി ഒന്നാണെന്ന് പറഞ്ഞിരിക്കുന്നു. മുകളിൽ പറഞ്ഞ 'ഞാനും പിതാവും ഒന്നുതന്നെ'യെന്ന ക്രിസ്തുവചനപ്രകാരം ക്രിസ്തു ദൈവിക വ്യക്തിത്വങ്ങളിലൊരാളാണെന്ന് വാദിക്കുകയാണെങ്കിൽ മുകളിൽ പറഞ്ഞ വചനപ്രകാരം ക്രിസ്തുശിഷ്യന്മാർക്കുമാത്രം ദൈവത്തിന്റെ സത്തയിൽ സ്ഥിതി ചെയ്യുന്നവരാണെന്ന് പറയേണ്ടിവരും. അപ്പോൾ സത്തയിലുള്ള ഏകത്വമല്ല ഈ വചനങ്ങളൊന്നും വ്യക്തമാക്കുന്നത്, പ്രസ്തുത ആശയത്തിന്മേലുള്ള ഐക്യരൂപമത്രെ. ഇവിടെ 'ഒന്ന്' എന്ന് തർജ്ജമ നൽകിയിരിക്കുന്നത്. ഗ്രീക്കിലെ 'ഹെൻ'(Hen) എന്ന പദത്തിനാണ്. പ്രസ്തുത പദം സത്തയിലെ ഏകത്വത്തെല്ലെങ്കിലും സഹകരണത്തിലെ (Co-Operation) ഏകതയെയാണ് കുറിക്കുന്നത്.

'ഞങ്ങൾ രണ്ടു പേരും ഒറ്റക്കെട്ടാണ്' എന്ന് മലയാളത്തിൽ പ്രയോഗിക്കാറുള്ളതുപോലുള്ള ഒരു പ്രയോഗം മാത്രമാണ്. 'ഞാനും ദൈവവും ഒന്നാണ്' എന്ന ക്രിസ്തുവിന്റെ വചനം ഉൾക്കൊള്ളുന്നത്. ദൈവത്തിന്റെ വചനങ്ങൾ പ്രബോധനം ചെയ്യുന്ന ക്രിസ്തുവും പിതാവും ഒന്നുതന്നെ. അവ സ്വീകരിച്ച് നിത്യജീവൻ

3. യോഹന്നാൻ 10:27-30.
4. യോഹന്നാൻ 17: 21-23.

നേടിയെടുക്കുന്നതിലൂടെ ക്രിസ്തു ശിഷ്യന്മാരും ആ കൂട്ടായ്മയിലെ അംഗങ്ങളാകുന്നു. പിതാവും പ്രവാചകനും അപ്പോസ്തലന്മാരും ചേർന്ന കൂട്ടായ്മയാണത്.

'എന്നെക്കണ്ടവർ പിതാവിനെ കണ്ടിരിക്കുന്നു' ⁵ എന്ന് യേശു പറഞ്ഞതിൽനിന്നും അദ്ദേഹം ദൈവമാണെന്ന് മനസ്സിലാക്കാമെന്നും സുവിശേഷ പ്രചാരകരിൽ ചിലർ വാദിക്കുന്നു. ദൈവത്തെ മനുഷ്യൻ കാണാൻ കഴിയുമോ? ഇല്ലെന്നാണ് വസ്തുത. ഈ വസ്തുതയിലേക്ക് പുതിയ നിയമവും പഴയനിയമവും വെളിച്ചം വീശുന്നുണ്ട്. യഹോവ മോശയോട് പറഞ്ഞതായി പുറപ്പാടു പുസ്തകം രേഖപ്പെടുത്തുന്നത് കാണുക. 'എന്നാൽ നിനക്ക് എന്റെ മുഖം കാണാനാവില്ല. എന്നെക്കാണുന്ന മനുഷ്യൻ ജീവനോടെ ഇരിക്കയില്ല.' ⁶ ക്രിസ്തു ദൈവമാണെങ്കിൽ, അദ്ദേഹത്തെ ജനങ്ങൾക്ക് കാണാൻ കഴിയുമായിരുന്നില്ല. ക്രിസ്തുവാകട്ടെ ജനങ്ങൾ കണ്ടും ജനങ്ങളെ കണ്ടുമാണ് ജീവിച്ചത്.

'എന്നെ കണ്ടവർ പിതാവിനെ കണ്ടിരിക്കുന്നു'വെന്ന് പറഞ്ഞതിന്റെ വിവക്ഷയെന്താണ്? ഈ വചനം പൂർണ്ണമായി പരിശോധിക്കുക. 'ഫിലിപ്പോസ്, അവനോട്, കർത്താവേ പിതാവിനെ ഞങ്ങൾക്കു കാണിച്ചുതരേണം എന്നാൽ ഞങ്ങൾക്കതുമതി എന്നു പറഞ്ഞു. യേശു അവനോട് പറഞ്ഞത്: 'ഞാൻ ഇത്ര കാലം നിങ്ങളോടുകൂടെ ഇരുന്നിട്ടും നീ എന്നെ അറിയുന്നില്ലയോ ഫിലിപ്പോസെ! എന്നെക്കണ്ടവർ പിതാവിനെ കണ്ടിരിക്കുന്നു. പിന്നെ പിതാവിനെ ഞങ്ങൾക്കു കാണിച്ചുതരേണം എന്നു നീ പറയുന്നത് എങ്ങനെ?' ⁷ ദൈവത്തെ ആർക്കും ഒരുനാളും കാണാൻ കഴിയില്ലെന്നും യേശുവിലൂടെ ദൈവത്തെ അറിയുകയാണ് ചെയ്യേണ്ടതെന്നും വ്യക്തമാക്കുകയാണ് ഇവിടെ ക്രിസ്തു ചെയ്യുന്നത്.

യോഹന്നാൻതന്നെ പറയുന്നതു നോക്കുക: 'ദൈവത്തെ ആരും ഒരു നാളും കണ്ടിട്ടില്ല. പിതാവിന്റെ മടിയിൽ ഇരിക്കുന്ന ഏകജാതനായ പുത്രൻ അവനെ വെളിപ്പെടുത്തിയിരിക്കുന്നു'. ⁸ ഈ വചനം പ്രത്യേകം ശ്രദ്ധിക്കുക. 'ദൈവത്തെ ആരും ഒരു നാളും കണ്ടിട്ടില്ല'യെന്നാണ് പ്രയോഗിക്കപ്പെട്ടിരിക്കുന്നത്. ഇത് ക്രിസ്തുവിനുശേഷം നടന്ന രചനയാണെന്നതിൽ രണ്ടഭിപ്രായമില്ല. ക്രിസ്തുവിനെ ജനങ്ങൾ കണ്ടിരിക്കുന്നുവെന്ന് അറിയാവുന്ന യോഹന്നാനാണ് ഇത് പറയുന്നത്. യേശുക്രിസ്തു ദൈവമാണെന്ന്

5. യോഹന്നാൻ 14:9. 6. പുറപ്പാട് 33:20. 7. യോഹന്നാൻ 14: 8, 9, 8. യോഹന്നാൻ 1:18.

യോഹന്നാൻ വിശ്വസിച്ചിരുന്നില്ലെന്നർത്ഥം. 'ദൈവത്തെ'യെന്ന പദ പ്രയോഗത്തിൽ ക്രിസ്തു ഉൾപ്പെടുന്നില്ല, തീർച്ച. യോഹന്നാൻ ത്രിയേകദൈവസങ്കല്പത്തെക്കുറിച്ച് ഒന്നുമറിയാത്തയാളായിരുന്നുവെന്നു വ്യക്തം.

ദൈവികസത്യങ്ങൾ വെളിപ്പെടുമ്പോൾ യേശുവിലൂടെയാണ്. കാരണം അദ്ദേഹം ദൈവത്തിന്റെ പ്രവാചകനാണ്. അതുകൊണ്ട് തന്നെ, യേശുവിനെ അറിഞ്ഞവൻ ദൈവത്തെ അറിഞ്ഞിരിക്കുന്നു. 'പുത്രൻ അവനെ (ദൈവത്തെ) വെളിപ്പെടുത്തിയിരിക്കുന്നു'വെന്നർത്ഥം. ഇതാണ് 'എന്നെക്കണ്ടവൻ പിതാവിനെ കണ്ടിരിക്കുന്നു'വെന്ന ക്രിസ്തുവചനത്തിന്റെ പൊരുൾ. 'നിങ്ങൾ കേൾക്കുന്ന വചനം എന്തെല്ലാ, എന്നെ അയച്ച പിതാവിന്റെതത്രേ'⁹യെന്ന് ക്രിസ്തു പറയുമ്പോഴും ഈ ആശയം മാത്രമാണുൾക്കൊള്ളുന്നത്.

ക്രിസ്തു ദൈവപുത്രനെന്ന് സ്വയം വിശേഷിപ്പിക്കുകയും ശിഷ്യന്മാർ അതുവിളിക്കുന്നതിനെ നിരൂൽസാഹപ്പെടുത്താതിരിക്കുകയും ചെയ്തിട്ടുണ്ടെന്നതിനാൽ അദ്ദേഹത്തിൽ ദിവ്യത്വമുണ്ടെന്നാണ് സുവിശേഷകന്മാരുടെ മറ്റൊരു വാദം. ബൈബിൾ 'ദൈവപുത്രൻ' എന്ന് സംബോധന ചെയ്യുമ്പോൾ അതെന്ത് അർത്ഥമാക്കുന്നുവെന്ന് ആദ്യമായി പരിശോധിക്കണം. ദൈവത്താൽ പ്രത്യേകം നിയുക്തനായ മനുഷ്യനെന്ന് മാത്രമാണ് ദൈവപുത്രനെന്ന് പദത്തിന്റെ ബൈബിളിയമായ വിവക്ഷ. 'ദൈവാത്മാവ് നടത്തുന്നവർ ഏവരും ദൈവത്തിന്റെ മക്കൾ ആകുന്നു'¹⁰വെന്നാണ് പൗലോസ് എഴുതുന്നത്.

'ദൈവപുത്രൻ' എന്ന വിശേഷണം ദൈവത്തിന്റെ പ്രത്യേകക്കാരെ ഉദ്ദേശിച്ചുകൊണ്ടാണ് പുതിയ നിയമത്തിലും പഴയ നിയമത്തിലും പ്രയോഗിച്ചിരിക്കുന്നത്. ക്രിസ്തുതന്നെ ഇക്കാര്യം വ്യക്തമാക്കുന്നുണ്ട്. 'ദൈവത്തിന്റെ വചനം ലഭിച്ചവരെ അവൻ ദേവന്മാർ എന്നു വിളിച്ചുവെങ്കിൽ, ഞാൻ ദൈവപുത്രനാണ് എന്നു പറഞ്ഞതുകൊണ്ട് പിതാവ് അഭിഷേകം ചെയ്തു ലോകത്തിലേക്ക് അയച്ച എന്നെപ്പറ്റി 'നീ ദൈവദൂഷണം നടത്തേണ്ടെന്നുവെന്ന് നിങ്ങൾ പറയുന്നുവോ?'¹¹ ദൈവവചനം നൽകപ്പെട്ട ഇസ്രായീലിലെ ദൈവം ദേവന്മാർ എന്നു സംബോധന ചെയ്തതുപോലെയാണ് ലോകത്തിലേക്ക് മാർഗദർശിയായി അയക്കപ്പെട്ട പ്രവാ

9. യോഹന്നാൻ 1:18. 10. യോഹന്നാൻ 14:24.
11. റോമ 8:14.
12. യോഹന്നാൻ 10:35, 36.

ചകനായ ക്രിസ്തുവിനെ 'ദൈവപുത്രൻ' എന്നു വിളിക്കുന്നതെന്നർത്ഥം.

പഴയനിയമം മുതൽക്കേ 'ദൈവപുത്രൻ' എന്ന സംബോധനാരീതി നിലനിന്നിരുന്നതായി കാണാൻ കഴിയും. യാക്കോബും സോളമനും എഫ്രെയീയും ദാവീദുമെല്ലാം പഴയ നിയമത്തിന്റെ ഭാഷയിൽ ദൈവപുത്രന്മാരാണ്.

'കർത്താവ് പറയുന്നു: ഇസ്രായീൽ എന്റെ പുത്രനാണ്. എന്റെ ആദ്യജാതൻ.'¹³

'ഞാൻ അവൻ (സോളമൻ) പിതാവും അവൻ എനിക്ക് പുത്രനുമായിരിക്കും.'¹⁴

'ഞാൻ ഇസ്രായീലിനു പിതാവാണ്. എഫ്രെയീം എന്റെ ആദ്യജാതനും.'¹⁵

'നീ (ദാവീദ്) എന്റെ പുത്രനാണ്; ഇന്ന് ഞാൻ നിനക്ക് ജന്മം നൽകി.'¹⁶

ദൈവപുത്രനെന്ന് സംബോധന ചെയ്യപ്പെട്ടത് കൊണ്ടുമാത്രം ക്രിസ്തു ത്രിയേക ദൈവത്തിലെ ഒരു ആളുമാണെന്നു വാദിക്കുകയാണെങ്കിൽ പഴയ നിയമത്തിൽ ദൈവപുത്രനെന്ന് സംബോധന ചെയ്യപ്പെട്ട പൂർവ്വ പ്രവാചകന്മാരെല്ലാം ദൈവിക സത്തയിലെ ആളുമാണെന്ന് സമ്മതിക്കേണ്ടിവരും. കഴിഞ്ഞില്ല, ക്രിസ്തുവിൽ വിശ്വസിക്കുന്നവർ മുഴുവൻ ദൈവപുത്രന്മാരാണെന്നാണ് പുതിയ നിയമം പറയുന്നത്. യോഹന്നാൻ എഴുതുന്നു. 'എന്നാൽ, തന്റെ കൈകൊണ്ട് തന്റെ നാമത്തിൽ വിശ്വസിക്കുന്ന ഏവർക്കും ദൈവമക്കൾ ആകുവാനുള്ള അവകാശം അവൻ കൊടുത്തു'¹⁷ യേശു, ദൈവപുത്രനായതിനാൽ ത്രിയേക ദൈവത്തിലെ വ്യക്തിത്വമാണെങ്കിൽ, ദൈവപുത്രന്മാരാകാൻ അവകാശം നൽകപ്പെട്ട അപ്പോസ്തലന്മാരും പ്രസ്തുത സത്തയിലെ അംഗങ്ങളാവാമല്ലോ.

ദൈവപുത്രന്മാരെന്ന് അറിയപ്പെടുന്നവർ ആരാണെന്ന് മത്തായി വ്യക്തമാക്കുന്നുണ്ട്. 'സമാധാനമുണ്ടാക്കുന്നവർ ഭാഗ്യവാന്മാർ; അവർ ദൈവപുത്രന്മാർ എന്നു വിളിക്കപ്പെടും'¹⁸ സമാധാന മുണ്ടാക്കുന്നവരെല്ലാവരും ദൈവിക സത്തയിൽ ഉൾപ്പെടുന്നുവെന്ന് ആർക്കും വാദമില്ലല്ലോ.

13. പുറപ്പാട് 4:22.
14. സാമുവൽ 7:14.
15. യിരെമ്യാവ് 31:9. 16. സങ്കീർത്തനങ്ങൾ 2:7.
17. യോഹന്നാൻ 1:12. 18. മത്തായി 5:9.

ക്രിസ്തു, താൻ ദൈവമാണെന്നോ ത്രിയേക ദൈവത്തിലെ ഒരു വ്യക്തിയാണെന്നോ ജഡികാർമ്മത്തിലുള്ള ദൈവപുത്രനാണെന്നോ വാദിച്ചിട്ടില്ലെന്ന് നാം മനസ്സിലാക്കി-പിതാവില്ലാതെ-ജനിച്ചതിനാലാണ് അദ്ദേഹം ദൈവപുത്രനാണെന്ന് പറയുന്നതെന്ന് വാദിക്കാറുണ്ട്. എങ്കിൽ, പിതാവും മാതാവുമില്ലാതെ ജനിച്ച ആദാമാണല്ലോ യേശുവിനേക്കാൾ യോഗ്യനായ ദൈവപുത്രൻ! ബൈബിൾ ആദാമിനെ ദൈവപുത്രനാണെന്ന് ¹⁹ പരിചയപ്പെടുത്തുന്നുമുണ്ട്. ആദാമിനെക്കൂടി ദൈവപുത്രനായി അംഗീകരിച്ചുകൊണ്ട് ദൈവത്തിന്റെ സത്തയിലെ വ്യക്തിയാക്കുവാൻ സഭക്കുകഴിയുമോ?

മഹാപുരോഹിതനായ മെൽക്കീസേദക്കിനെക്കുറിച്ച് ബൈബിൾ പരിചയപ്പെടുത്തുന്നത് ആദിയും അന്ത്യവുമില്ലാത്തവനായിട്ടാണ്. സലോമിന്റെ രാജാവും അത്യുന്നതനുമായ ദൈവത്തിന്റെ പുരോഹിതനുമായ മെൽക്കീസേദക്കിനെക്കുറിച്ച് പൗലോസ് എഴുതുന്നത് നോക്കുക. 'അവൻ പിതാവോ മാതാവോ വംശപരമ്പരയോ ഇല്ല. അവന്റെ ദിവസങ്ങൾക്ക് ആരംഭമോ ആയുസ്സിന് അവസാനമോ ഇല്ല.'²⁰ പിതാവില്ലാതെ ജനിച്ചതുകൊണ്ട് ക്രിസ്തു 'ദൈവപുത്രനാണെന്ന് വാദിക്കുകയാണെങ്കിൽ പിതാവും മാതാവുമില്ലാത്ത ആദിയും അന്ത്യവുമില്ലാത്ത മെൽക്കീസേദക്ക് ക്രിസ്തുവിനേക്കാൾ ദൈവപുത്രനാകാൻ അർഹനാണെന്ന് സമ്മതിക്കേണ്ടിവരും. ഇങ്ങനെ പോയാൽ ദൈവികസത്തയിലെ വ്യക്തിത്വങ്ങളുടെ എണ്ണം കൂടും. ത്രിയേകത്വം ബഹുഏകത്വമായി മാറും!

ആരായിരുന്നു ക്രിസ്തു? ഈ ചോദ്യം ഇനിയും അവശേഷിക്കുന്നു. ദൈവമാണെന്നോ ജഡികാർമ്മത്തിലുള്ള ദൈവപുത്രനാണെന്നോ അദ്ദേഹം അവകാശപ്പെട്ടിട്ടില്ല. പിന്നെ എന്താണദ്ദേഹം അവകാശപ്പെട്ടത്?

ക്രിസ്തുവിനെ സംബന്ധിച്ച് പുതിയ നിയമത്തിൽ വന്ന പ്രസ്താവനകൾ വായിച്ചുനോക്കുക. അദ്ദേഹത്തിനെക്കുറിച്ച് 'ദൈവപുത്രൻ' എന്ന സംബോധന, സുവിശേഷങ്ങളിൽ തുലോം വിരളമാണ്. പ്രസ്തുത പ്രയോഗം കൂടുതലായി കാണപ്പെടുന്നത് പൗലോസിന്റെ ലേഖനങ്ങളിലാണ്. സുവിശേഷങ്ങളിൽ യേശുവിനെ സംബന്ധിച്ച് 'മനുഷ്യപുത്രൻ' എന്നു 63 പ്രാവശ്യം പ്രയോഗിക്കപ്പെട്ടിരിക്കുന്നു. അദ്ദേഹത്തെ മനുഷ്യൻ എന്നുമാത്രം 73 പ്രാവശ്യം സംബോധന

19. ലൂക്കോസ് 3:38.
20 ഹെബ്രായർ 7:3.

ചെയ്തിരിക്കുന്നു.

അതെ... ക്രിസ്തു മനുഷ്യപുത്രനായിരുന്നു. നമ്മളെ എല്ലാവരെയും പോലെ വിശപ്പും ദാഹവും വികാരവിചാരങ്ങളുമെല്ലാമുള്ള മനുഷ്യൻ. ദൈവത്തിന്റെ പ്രീതിക്കുവേണ്ടി തന്റെ ഇടകളെയെല്ലാം ബലിയർപ്പിക്കാൻ തയ്യാറായ മഹൻ. ഇസ്രായീൽ മക്കളെ സത്യത്തിന്റെ പന്ഥാവില്ലുടെ നയിക്കാൻ കഠിനമായി പരിശ്രമിച്ച പ്രവാചകൻ.

അദ്ദേഹം സംസാരിച്ചത് ദൈവത്തിന്റെ ബോധനങ്ങളായിരുന്നു. അദ്ദേഹം പറഞ്ഞു: 'നിങ്ങൾ കേൾക്കുന്ന വചനം എന്റേതല്ല; എന്നെ അയച്ച പിതാവിന്റേതത്രേ.' ²¹

അദ്ദേഹം അനേകം അത്ഭുതങ്ങൾ ചെയ്തു. അവ ദൈവം ചെയ്തുകാണിച്ചവയായിരുന്നു. ദൈവം പഠിപ്പിച്ചതല്ലാതെ മറ്റൊന്നും സ്വമേധയാ ചെയ്യാൻ തനിക്ക് സാധ്യമല്ലെന്ന വസ്തുത ക്രിസ്തു വ്യക്തമാക്കുന്നുണ്ട്. 'പിതാവ് ചെയ്തു കാണുന്നതല്ലാതെ പുത്രൻ സ്വന്തം ഇഷ്ടമനുസരിച്ച് ഒന്നും ചെയ്യാൻ സാധിക്കുകയില്ല.' ²²

മനുഷ്യനായ ഒരു പ്രവാചകനായിരുന്നു ക്രിസ്തു. അബ്രഹാമിനെയും ഇസ്മായേലിനെയും യാക്കോബിനെയും മോശെയെയും യോസഫിനെയും പോലെയുള്ള ഒരു പ്രവാചകൻ. അദ്ദേഹം ഇസ്രായീൽ മക്കൾക്ക് വഴികാട്ടിയായിരുന്നു; നിഷ്കളങ്കനായിരുന്നു; സ്വന്തം മാതൃകയിലൂടെ സമൂഹത്തെ സന്മാർഗത്തിലേക്ക് നയിക്കാൻ ശ്രമിച്ച മഹാനായിരുന്നു. ദൈവമല്ല; ദൈവപുത്രനുമല്ല, ത്രിയേകദൈവങ്ങളിൽ ഒരുവനുമല്ല; പ്രവാചകൻ മാത്രം; മനുഷ്യനായ പ്രവാചകൻ!

പുതിയ നിയമം പരിശോധിക്കുക. മനുഷ്യനായ ക്രിസ്തുവിനെയാണ് നമുക്കിടയിൽ കാണാൻ കഴിയുക. അദ്ദേഹത്തിന്റെ ജനനം മുതൽ പരിശോധിച്ചാൽ ഒരു മനുഷ്യന്റേതിൽനിന്ന് വ്യത്യസ്തമായൊരു ചിത്രം നമുക്ക് ലഭിക്കില്ല.

-അബ്രഹാമിന്റെയും ദാവീദിന്റെയും പുത്രപരമ്പരയിൽ യേശു ജനിക്കുന്നു. ²³

-യേശു പരിചേദനയേൽക്കുന്നു. ²⁴

-യേശു മൂല കുടിക്കുന്നു. ²⁵

-യേശു കഴുതപ്പുറത്ത് യാത്ര ചെയ്യുന്നു. ²⁶

21. യോഹന്നാൻ 14:24.
22. യോഹന്നാൻ 5:19.
23. മത്തായി 1:1.
24. ലൂക്കോസ് 2:21.
25. ലൂക്കോസ് 11:27.
26. മത്തായി 21:5.

- യേശു ഭക്ഷണവും പാനീയവുമുപയോഗിക്കുന്നു. ²⁷
- കിടപ്പാടമില്ലാത്ത യേശു.²⁸
- യേശു വസ്ത്രങ്ങളുപയോഗിക്കുന്നു.²⁹
- യേശുവിന് സഹോദരീസഹോദരന്മാർ.³⁰
- യേശുവിന്റെ വളർച്ചക്കനുസരിച്ച് ജ്ഞാനം വർധിക്കുന്നു.³¹
- യേശുവിന് സ്വമേധയാ ഒന്നും ചെയ്യാൻ കഴിയില്ല.³²
- യേശുവിന് അന്ത്യനാളിനെക്കുറിച്ച് ഒന്നും അറിയില്ല.³³
- യേശുവിന് അന്തിമരത്തിന്റെ ഫലദായകസമയം എപ്പോഴാണെന്ന് അറിയില്ല.³⁴
- യേശു സഹനത്തിലൂടെ അനുസരണം അഭ്യസിക്കുന്നു.³⁵
- യേശുവിന് വിശപ്പനുഭവപ്പെടുന്നു.³⁶
- യേശുവിന് ദാഹം അനുഭവപ്പെടുന്നു.³⁷
- യേശു ഉറങ്ങുന്നു.³⁸
- യേശു യാത്ര ചെയ്ത് ക്ഷീണിക്കുന്നു.³⁹
- യേശു അസ്വസ്ഥനായി നെടുവീർപ്പിടുന്നു.⁴⁰
- യേശു കരയുന്നു.⁴¹
- യേശു ദുഃഖിക്കുന്നു.⁴²
- യേശു ശക്തി പ്രയോഗിക്കുന്നു.⁴³
- യേശു വാളെടുക്കാൻ ആഹ്വാനം ചെയ്യുന്നു.⁴⁴
- യേശു യഹൂദന്മാരെ ഭയക്കുന്നു.⁴⁵
- യേശു ഒറ്റുകൊടുക്കപ്പെടുന്നു.⁴⁶
- യേശു ബന്ധിക്കപ്പെടുന്നു.⁴⁷
- യേശു അപമാനിക്കപ്പെടുന്നു.⁴⁸
- യേശുവിന് അടി കിട്ടുന്നു.⁴⁹
- യേശു മരണത്തെ ഭയക്കുന്നു.⁵⁰
- യേശു ദൈവത്തോട് പ്രാർഥിക്കുന്നു.⁵¹
- യേശുവിനെ ശക്തിപ്പെടുത്താൻ സ്വർഗത്തിൽനിന്നും ദൂതൻ പ്രത്യക്ഷപ്പെടുന്നു. ⁵²

ഇനി നാം ചിന്തിക്കുക. യേശു ദൈവമാണോ അതല്ല മനുഷ്യനാ

27. മത്തായി 11:19. 28. മത്തായി 8:20. 29. യോഹന്നാൻ 19:23. 30. മത്തായി 13:55. 31. ലൂക്കോസ് 21:40. 32. യോഹന്നാൻ 5:30. 33. മാർക്കോസ് 13:32. 34. മാർക്കോസ് 11:12. 35. എബ്രായർ 5:8. 36. മാർക്കോസ് 11:12. 37. യോഹന്നാൻ 19:28. 38. മത്തായി 8:24. 39. യോഹന്നാൻ 4:6. 40. യോഹന്നാൻ 11:33. 41. യോഹന്നാൻ 11:35. 42. മത്തായി 26:37. 43. യോഹന്നാൻ 2:13. 44. ലൂക്കോസ് 22:36. 45. യോഹന്നാൻ 18:12, 13. 46. യോഹന്നാൻ 18:22. 47. യോഹന്നാൻ 18:12, 13. 48. മത്തായി 26:67. 49. യോഹന്നാൻ 18:22. 50. മാർക്കോസ് 14:36. 51. മത്തായി 26: 42. 52. ലൂക്കോസ് 22:43.

ണോ?

സാമാന്യബുദ്ധി പറയുന്ന ഉത്തരം അദ്ദേഹം മനുഷ്യനായിരുന്നെന്നാണ്. മഹാനായ പ്രവാചകൻ!

അദ്ദേഹം അവകാശപ്പെട്ടതും താനൊരു പ്രവാചകനാണെന്നാണ് (മത്തായി 13:57, 58). ക്രിസ്തുശിഷ്യന്മാർ അദ്ദേഹത്തെക്കുറിച്ച് മനസ്സിലാക്കിയതും ഒരു പ്രവാചകൻ മാത്രമാണെന്നാണ് (ലൂക്കോസ് 24:19). വിശുദ്ധ പുർത്തൻ പറഞ്ഞതത്രേ ശരി 'വേദക്കാരെ നിങ്ങൾ മതകാര്യങ്ങളിൽ അതിരു കവിയരുത്. അല്ലാഹുവിന്റെ പേരിൽ വാസ്തവമല്ലാതെ നിങ്ങൾ പറയുകയുകയും ചെയ്യരുത്. മറിയമിന്റെ മകനായ മസീഹ് ഈസാ അല്ലാഹുവിന്റെ ഒരു ദൂതനും മറിയമി ലേക്ക് അവൻ ഇട്ടുകൊടുത്ത അവന്റെ വചനവും അവകൽനിന്നുള്ള ഒരു ആത്മാവും മാത്രമാകുന്നു. അതുകൊണ്ട് നിങ്ങൾ അല്ലാഹുവിലും അവന്റെ ദൂതന്മാരിലും വിശ്വസിക്കുക. 'ത്രിത്വം' എന്നു നിങ്ങൾ പറയരുത്. നിങ്ങളുടെ നന്മക്കായി നിങ്ങളു തിരിനിന്ന് വിരമിക്കുക. അല്ലാഹു ഏക ആരാധ്യൻ മാത്രമാകുന്നു. തനിക്ക് ഒരു സന്താനമുണ്ടായിരിക്കുക എന്നതിൽനിന്ന് അവനെത്രയോ പരിശുദ്ധനത്രേ. ആകാശങ്ങളിലുള്ളതും ഭൂമിയിലുള്ളതുമെല്ലാം അവന്റേതാകുന്നു. കൈകാര്യകർത്താവായി അല്ലാഹുതന്നെ മതി.'⁵³

53. പുർത്തൻ 4:171.

6. യേശുവിന്റെ മരണവും ആദിപാപവും

ഞാനൊരു തെറ്റു ചെയ്തുവെന്നു കരുതുക. അതിന് ശിക്ഷ അനുഭവിക്കേണ്ടതാരാണ്? ഞാനോ എന്റെ മകനോ അതല്ല എന്റെ പിതാവോ...? ഏതൊരുത്തനും മടികൂടാതെ ഉത്തരം പറയും. ‘താങ്കൾ തന്നെ!

അതാണ് നിയമം. ആ നിയമം മാത്രമേ ലോകത്തിനു പ്രാവർത്തികമാക്കാൻ കഴിയൂ. മകൻ ചെയ്ത കുറ്റത്തിന് അച്ഛനെയോ അച്ഛൻ ചെയ്ത കുറ്റത്തിന് മകനെയോ ശിക്ഷിക്കുന്നത് ക്രൂരമാണ്. ആ ക്രൂരത ചെയ്യാൻ മനുഷ്യന്റെ കോടതികൾ മടിച്ചുനിൽക്കുന്നു. അവന്റെ നീതിബോധം അതിന്നവനെ അനുവദിക്കുന്നില്ല.

ദൈവം സ്നേഹസമ്പന്നനാണ്. കരുണാനിധിയാണവൻ. അതോടൊപ്പം നീതിമാനുമാണ്. അവൻ ക്രൂരനോ ദുഷ്ടനോ ആണെന്ന് ആർക്കും അഭിപ്രായമില്ല.

ആരെങ്കിലുമൊരാൾ ചെയ്ത തെറ്റിന് അയാളുടെ മക്കളെയോ പേരമക്കളെയോ ശിക്ഷിക്കുന്നത് ക്രൂരതയാണെങ്കിൽ, ആ ക്രൂരത ചെയ്യുവാൻ ദൈവം കൂട്ടുനിൽക്കുമോ? ഇല്ലതന്നെ. അവൻ നീതിമാനും സ്നേഹസമ്പന്നനുമാണ്. മനുഷ്യരുടെ നീതിബോധവുമായി താരതമ്യം ചെയ്യുവാൻ പോലും പറ്റാത്തത്ര വലിയ നീതിമാൻ!

മക്കളുടെ തെറ്റുകൾക്ക് പിതാക്കളോ, പിതാക്കളുടെ തെറ്റുകൾക്ക് മക്കളോ ശിക്ഷ അനുഭവിക്കേണ്ടതില്ലെന്ന യാഥാർഥ്യം ഒരുവിധം എല്ലാ വേദഗ്രന്ഥങ്ങളും വ്യക്തമാക്കുന്നുണ്ട്. മോശയുടെ ന്യായ പ്രമാണം പറയുന്നത് നോക്കുക. ‘മക്കൾക്ക് വേണ്ടി പിതാക്കന്മാരെയോ പിതാക്കന്മാർക്കുവേണ്ടി മക്കളെയോ വധിക്കരുത്. പാപത്തിനുള്ള മരണശിക്ഷ അവനവൻതന്നെ അനുഭവിക്കണം.’⁵⁴

ഓരോരുത്തരും ചെയ്ത പാപത്തിന്റെ ശിക്ഷയാണ് മരണാനന്തര ജീവിതത്തിൽ അവരവർ ഏറ്റുവാങ്ങുകയെന്നാണ് പ്രവാചകന്മാരെല്ലാം പഠിപ്പിച്ചത്. സുന്ദരമായ ഒരുദാഹരണത്തിലൂടെ ജറമിയായ പ്രവാചകൻ ഇക്കാര്യം വ്യക്തമാക്കുന്നത് നോക്കുക. ‘പിതാക്കന്മാർ പച്ചമുന്തിരിങ്ങ തിന്നു മക്കളുടെ പല്ലു പുളിച്ചുവെന്ന് ആ നാളുകളിൽ അവർ പറയുകയില്ല. ഓരോരുത്തനും അവനവന്റെ അകൃത്യം നിമിത്തമാണ് മരിക്കുക. പച്ചമുന്തിരിങ്ങ തിന്നവന്റെ പല്ലേ പുളിക്കൂ’⁵⁵

ഇതേ കാര്യംതന്നെ വളരെ വ്യക്തമായ ഭാഷയിൽ എസെക്കിയേൽ പ്രവാചകനും പറയുന്നുണ്ട്. ‘പുത്രൻ പിതാവിന്റെ തിന്മകൾക്കുവേണ്ടിയോ പിതാവ് പുത്രന്റെ തിന്മകൾക്കുവേണ്ടിയോ ശിക്ഷിക്കപ്പെടുകയില്ല. നീതിമാൻ തന്റെ നീതിയുടെ ഫലവും ദുഷ്ടൻ തന്റെ ദുഷ്ടതയുടെ ഫലവും അനുഭവിക്കും.’⁵⁶

ഈ വസ്തുതതന്നെയാണ് യേശുക്രിസ്തുവും പറയുന്നത്. ‘വിധിക്കപ്പെടാതിരിക്കാൻ നിങ്ങളും വിധിക്കരുത്. നിങ്ങൾ വിധിക്കുന്ന വിധിയാൽതന്നെ നിങ്ങളും വിധിക്കപ്പെടും. നിങ്ങൾ അളക്കുന്ന അളവുകൊണ്ടുതന്നെ നിങ്ങൾക്കും അളന്നുകിട്ടും.’⁵⁷

ഖുർആൻ ഇക്കാര്യത്തിലേക്ക് വെളിച്ചം വീശുന്നതിങ്ങനെയാണ്. ‘അപ്പോൾ, ആൾ ഒരു അണുവിന്റെ തൂക്കം നന്മ ചെയ്തിരുന്നൂവോ അതവൻ കാണും. ആർ ഒരു അണുവിന്റെ തൂക്കം തിന്മ ചെയ്തിരുന്നൂവോ അതുമവൻ കാണും.’⁵⁸

മനുഷ്യരുടെ മനസ്സ് അംഗീകരിക്കുന്ന നീതിബോധത്തിന് തീർത്തും എതിരാണ്, ക്രൈസ്തവ ദർശനത്തിലെ ആദിപാപസിദ്ധാന്തമെന്നതാണ് വസ്തുത. ആദം ഏദൻതോട്ടത്തിലെ വിലക്കപ്പെട്ട കനി തിന്നു പാപിയായി മാറി. പ്രസ്തുത പാപം ആദമി

54. ആവർത്തനം 24:16.
55. ജറെമിയ 31:19, 30.
56. എസെക്കിയേൽ 18:20.
57. ഉത്തായി 7:1,2.
58. ഖുർആൻ 99:7,8.

ന്റെ പുത്ര പരമ്പരകളിലും നിലനിൽക്കുന്നു. പൗലോസിന്റെ ഭാഷയിൽ പറഞ്ഞാൽ 'ഏക മനുഷ്യനാൽ പാപവും പാപം മൂലം മരണവും ലോകത്തിൽ പ്രവേശിച്ചു.'⁵⁹

ആദിപാപ സിദ്ധാന്തത്തിലാണ് ക്രിസ്തുവിന്റെ കുരിശുമരണമെന്ന വിശ്വാസം പടുത്തുയർത്തപ്പെട്ടിരിക്കുന്നത്. ആദം ചെയ്ത പാപത്താൽ തെറ്റുകാരായി മാറിയ മാനവരാശിയെ പാപത്തിന്റെ പടുകുഴിയിൽനിന്നു രക്ഷിക്കാനായുള്ള പ്രായശ്ചിത്തമെന്ന നിലയ്ക്കാണ് ക്രിസ്തു സ്വന്തം രക്തം കുരിശിലൂടെ ചിന്തിയത് എന്നാണല്ലോ വിശ്വാസം. കുരിശിൽ ചിന്തിയ ചോരകൊണ്ട് ആദമിനാൽ ലോകത്തിലേക്കു പ്രവേശിച്ച പാപത്തെ കഴുകിക്കളഞ്ഞുവെന്നും വിശ്വസിക്കപ്പെടുന്നു.

ആദം പാപം ചെയ്തതും ഏദൻ തോട്ടത്തിൽനിന്നും പുറത്താക്കപ്പെട്ടതും വിശദീകരിക്കുന്ന ഉൽപ്പത്തി പുസ്തകത്തിന്റെ വിവരണത്തിൽതന്നെ ഒന്നിലധികം വൈകല്യങ്ങളുണ്ട്. വൈകല്യങ്ങൾ നിറഞ്ഞ ഉൽപ്പത്തി പുസ്തകത്തിന്റെ അടിസ്ഥാനത്തിലാണ് സഭ, ആദിപാപ സിദ്ധാന്തവും പാപപരിഹാര സിദ്ധാന്തവും പടുത്തുയർത്തിയിരിക്കുന്നത്. അപ്പോൾപിന്നെ ഈ സിദ്ധാന്തത്തിൽ അക്ഷതവ്യങ്ങളായ വൈകല്യങ്ങളും വൈരുദ്ധ്യങ്ങളുമുണ്ടായതിൽ അത്ഭുതപ്പെടാനില്ലല്ലോ.

ഉൽപ്പത്തി പുസ്തകം പരിശോധിക്കുക. ആകാശത്തെയും ഭൂമിയെയും ആറു ദിവസം കൊണ്ട് സൃഷ്ടിച്ച് ഏഴാം ദിവസം കർത്താവായ ദൈവം വിശ്രമിച്ചു. ഭൂമിയിലെ മണലിൽനിന്ന് അവൻ മനുഷ്യനെ സൃഷ്ടിച്ചു. മനുഷ്യൻ ഏകനായിരിക്കുന്നത് നന്നല്ലെന്ന് മനസ്സിലാക്കിയ ദൈവം അവന്റെ വാരിയെല്ലിൽനിന്ന് സ്ത്രീയെ സൃഷ്ടിച്ചു. അവർക്കു രണ്ടുപേർക്കും ഏദൻതോട്ടത്തിൽ പൂർണ്ണ സ്വാതന്ത്ര്യം നൽകപ്പെട്ടു. തോട്ടത്തിൽ എല്ലാ മരങ്ങളുടെയും ഫലം ഭക്ഷിക്കാൻ അവർക്ക് അനുവാദം കൊടുത്തു. അതിനു നടുവിലുള്ള ഒരു വൃക്ഷത്തിന്റെ ഫലമൊഴികെ. പ്രസ്തുത വൃക്ഷത്തിന്റെ പേരാണ് 'നന്മതിന്മകളെക്കുറിച്ച അറിവിന്റെ വൃക്ഷം' ദൈവത്തിന്റെ കൽപന ഉൽപ്പത്തി പുസ്തകം രേഖപ്പെടുത്തുന്നതിങ്ങനെയാണ്. 'തോട്ടത്തിലെ വൃക്ഷങ്ങളുടെ പഴങ്ങൾ നിങ്ങൾക്കു ഭക്ഷിക്കാം. എന്നാൽ, തോട്ടത്തിന്റെ നടുവിലുള്ള മരത്തിന്റെ പഴം ഭക്ഷിക്കുകയോ തൊടുകപോലുമോ അരുത്. അത് തിന്നാൽ നിങ്ങൾ മരിക്കും.'⁶⁰

59. റോമൻ 5:12.
60. ഉൽപ്പത്തി 3:3.

മനുഷ്യൻ ദൈവത്തിന്റെ ഈ കൽപന ലംഘിച്ചു. അവനെ പാമ്പ് പ്രലോഭിപ്പിച്ചു. പിശാചിന്റെ പണിയെടുത്തു പാമ്പ്. അവൻ പറഞ്ഞു: 'നിങ്ങൾ മരിക്കുകയില്ല. അത് തിന്നുന്ന ദിവസം നിങ്ങളുടെ കണ്ണുകൾ തുറക്കുമെന്നും നന്മയും തിന്മയും തിരിച്ചറിഞ്ഞ് നിങ്ങൾ ദൈവത്തെപ്പോലെയാകുമെന്നും ദൈവത്തിനറിയാം.'⁶¹

ഇവിടെ ശ്രദ്ധിച്ചു വായിക്കുക. തോട്ടത്തിന്റെ നടുവിലുള്ള വൃക്ഷത്തിന്റെ പഴം തിന്നാൽ മനുഷ്യൻ മരിക്കുമെന്നാണ് ദൈവം പറഞ്ഞത്. ഇത് നിഷേധിച്ച സർപ്പം പ്രസ്തുത പഴം തിന്നാൽ നിങ്ങൾ മരിക്കുകയില്ലെന്നും, മറിച്ച് നിങ്ങളുടെ കണ്ണുകൾ തുറക്കുകയും നന്മയും തിന്മയും തിരിച്ചറിഞ്ഞ് നിങ്ങൾ ദൈവത്തെപ്പോലെയാകുമെന്നും പറഞ്ഞുകൊടുത്തുകൊണ്ടാണ് മനുഷ്യരുടെ മാതാവിനെ (ഹവ്വ) പ്രലോഭിപ്പിച്ചത്. ഇവിടെ, ദൈവം പറഞ്ഞതാണോ പിശാചിന്റെ പ്രതിനിധിയായ പാമ്പ് പറഞ്ഞതാണോ ഏതാണ് ശരിയായത്? ദൈവമാണോ സാത്താനാണോ ആരാണ് സത്യം പറഞ്ഞത്?

ഉൽപ്പത്തി പുസ്തകം പറയുന്നത് സാത്താനാണ് സത്യം പറഞ്ഞതെന്നാണ്. ദൈവം മനുഷ്യനെ ഭയന്നിട്ട് പച്ചക്കള്ളം പറഞ്ഞുവെന്നും ദൈവത്തിന്റെ വഞ്ചനയെ തകർത്തത് സാത്താന്റെ പ്രതിനിധിയായ സർപ്പമാണെന്നും ഉൽപ്പത്തി പുസ്തകം ഉൽഘോഷിക്കുന്നു.

ഉൽപ്പത്തി പുസ്തകത്തിലെ കഥയിലേക്ക് തിരിച്ചുപോവുക. സർപ്പത്തിന്റെ പ്രലോഭനങ്ങളിൽ വശംവദരായി ആദമും ഹവ്വയും പഴം പഠിച്ചു തിന്നു. എന്നിട്ട് സംഭവിച്ചതെന്താണ്? ദൈവം ഭയപ്പെടുത്തിയതുപോലെ അവർ മരിച്ചുവോ? ഇല്ല; അവർ മരിച്ചില്ല! 'നിങ്ങൾ മരിക്കുകയില്ല'യെന്ന പാമ്പിന്റെ സുവിശേഷമാണ് ശരിയായത്. വിലക്കപ്പെട്ട കനി തിന്ന ഉടൻ ആദമിന്റെയും ഹവ്വയുടെയും കണ്ണുകൾ തുറന്നു. നന്മതികൾ തിരിച്ചറിഞ്ഞ് അവർ ദൈവത്തെപ്പോലെ(?)യായി മാറി. ഉൽപ്പത്തി പുസ്തകം തന്നെ പറയട്ടെ 'അവൾ അത് പഠിച്ചുതിന്നു. ഭർത്താവിനും കൊടുത്തു. അവനും തിന്നു. ഉടനെ ഇരുവരുടും കണ്ണുകൾ തുറന്നു. തങ്ങൾ നഗ്നരാണെന്ന് അവർ അറിഞ്ഞു. അത്തിയിലകൾ കൂട്ടിത്തൂണി അവർ അരക്കച്ചയുണ്ടാക്കി'⁶² ആദാം വിലക്കപ്പെട്ട കനി തിന്നപ്പോൾ ദൈവം വിലപിക്കുന്നതായും ആദമിനെ ഭയക്കുന്നതായും ഉൽപ്പത്തി

61. ഉൽപ്പത്തി 3:5.
62. ഉൽപ്പത്തി 3:7

പുസ്തകം പറയുന്നു. 'അനന്തരം അവിടുന്ന് പറഞ്ഞു: മനുഷ്യനിതാ നന്മയും തിന്മയും തിരിച്ചറിയാൻ കഴിയുംവിധം നമ്മിലൊരുവനെപ്പോലെയായിരിക്കുന്നു.'⁶³

ഇവിടെ പാമ്പ് മനുഷ്യരുടെ മോചകനായി മാറുന്നു. ദൈവം വഞ്ചകനും കള്ളം പറയുന്നവനാണെന്നു വരുന്നു. ദൈവം പറഞ്ഞതുപോലെ വിലക്കപ്പെട്ട കനി തിന്നപ്പോൾ മനുഷ്യൻ മരിച്ചില്ല. പാമ്പ് പറഞ്ഞ മൂന്ന് കാര്യങ്ങളും ശരിയായി. മനുഷ്യൻ മരിച്ചില്ല. അവന്റെ കണ്ണുകൾ തുറന്നു. നന്മയും തിന്മയും തിരിച്ചറിഞ്ഞ് അവൻ ദൈവത്തെപ്പോലെയായി!

സർവജ്ഞനും സർവശക്തനുമാണ് ദൈവമെന്ന വിശ്വാസത്തിന്റെ കടയ്ക്ക് കത്തിവെക്കുന്ന രൂപത്തിലാണ് ഉൽപ്പത്തി പുസ്തകത്തിലെ ചില പരാമർശങ്ങൾ. മനുഷ്യനും ഇണയും വിലക്കപ്പെട്ട കനിതിന്നു. ഇക്കാര്യം ദൈവം അറിഞ്ഞതുപോലുമില്ല. പ്രസ്തുത സംഭവത്തിന് കുറേക്കഴിഞ്ഞതിനുശേഷം വെയിലാറിയപ്പോൾ ദൈവം തോട്ടത്തിൽ ഉലാത്താൻ തുടങ്ങി. പ്രസ്തുത ശബ്ദം കേട്ട ആദ്യം ഹവ്വയും തോട്ടത്തിൽ ഒളിച്ചു. 'നീ എവിടെയാണ്' എന്ന ദൈവത്തിന്റെ ചോദ്യത്തിന് 'ഞാൻ നഗ്നനായതുകൊണ്ട് ഭയന്ന് ഒളിച്ചതാണ്' എന്ന് ആദ്യം മറുപടി പറയുന്നു. ദൈവം ചോദിക്കുന്നു. 'നീ നഗ്നനാണെന്ന് നിന്നോടാര്യ പറഞ്ഞു? തിന്നരുതെന്ന് ഞാൻ കൽപ്പിച്ച മരത്തിന്റെ ഫലം നീ തിന്നുവോ?' ആദ്യം പറഞ്ഞു: 'അങ്ങേ എനിക്ക് കൂട്ടിനൂതുന്ന സ്ത്രീ ആ മരത്തിന്റെ പഴം എനിക്കു തന്നു; ഞാൻ തിന്നു'. ദൈവമായ കർത്താവ് സ്ത്രീയോട് ചോദിച്ചു: 'നീ എന്താണീ ചെയ്തത്?' അവൾ പറഞ്ഞു: 'പാമ്പ് എന്നെ വഞ്ചിച്ചു; ഞാൻ പഴം തിന്നു'⁶⁴ ഈ സംഭവങ്ങളല്ലാം ദൈവം അറിയുന്നത് ഇവർ പറയുമ്പോൾ മാത്രമാണ്. പാമ്പ് സ്ത്രീയെ വഴിതെറ്റിച്ചതോ ആദ്യം ഹവ്വയും പഴം തിന്നതോ ആയ വിവരങ്ങൾ അറിയാൻ കഴിയാത്ത ദൈവത്തെ സർവജ്ഞൻ എന്ന് വിളിക്കുന്നതിൽ അർഥമില്ലല്ലോ!

ദൈവം പറഞ്ഞതു കേൾക്കാതെ 'അറിവിന്റെ വൃക്ഷ'ത്തിലെ കനി ഭക്ഷിച്ച മനുഷ്യരെ ഭയപ്പെടുകയാണ് ഉൽപ്പത്തി പുസ്തക പ്രകാരം ദൈവം ചെയ്യുന്നത്. അവർ ജീവന്റെ വൃക്ഷത്തിലെ പഴംകുടി തിന്ന് അമർത്ത്യന്മാരുംകൂടിയായി മാറി. ദൈവത്തിന് തത്തുല്യരായി മാറുമോയെന്ന ഭയത്താലാണ് മനുഷ്യനെ

63. ഉൽപ്പത്തി 3:22.
64. ഉൽപ്പത്തി 3:8,13.

ഏദൻതോട്ടത്തിൽനിന്ന് അവൻ പുറത്താക്കുന്നത്. ഉൽപ്പത്തി പുസ്തകം ഉദ്ധരിക്കുന്നത് കാണുക. 'മനുഷ്യനിതാ നന്മയും തിന്മയും തിരിച്ചറിയാൻ കഴിയുംവിധം നമ്മിലൊരുവനെപ്പോലെയായിരിക്കുന്നു. ഇനിയവൻ കൈനീട്ടി ജീവന്റെ വൃക്ഷത്തിൽനിന്ന് പഠിച്ചു തിന്ന് അമർത്ത്യന്മാരുംകൂടി ചെയ്തേക്കും. അതുകൊണ്ട് കർത്താവ് അവരെ ഏദൻതോട്ടത്തിൽനിന്ന് പുറത്താക്കുകയും മണ്ണിൽനിന്നെടുത്ത മനുഷ്യനെ മണ്ണിനോട് മല്ലിടാൻ വിടുകയും ചെയ്തു.'⁶⁵ ജീവന്റെ വൃക്ഷത്തിൽനിന്നും പഴം പഠിച്ചുനിന്ന് മനുഷ്യൻ തന്നെപ്പോലെയാകുമോയെന്ന് വ്യാകുലപ്പെടുന്ന ദൈവം! മനുഷ്യനെ ഭയന്നുകൊണ്ട് അവനെ ഏദൻതോട്ടത്തിൽനിന്നും പുറത്താക്കുന്ന കർത്താവ്! എത്ര വികലമായ ഒരു ദൈവസങ്കല്പമാണ് ഉൽപ്പത്തി പുസ്തകത്തിലെ മൂന്നാം അധ്യായം പ്രദാനം ചെയ്യുന്നത്? ഈ അധ്യായം പോലും ആദ്യം ചെയ്ത പാപത്താൽ മനുഷ്യരാശി മുഴുവൻ പാപികളായി എന്നു പറയുന്നില്ലെന്ന കാര്യം പ്രത്യേകം പ്രസ്താവ്യമാണ്.

ആദിമനുഷ്യന്റെ പാപം മൂലം മനുഷ്യരെല്ലാം പാപികളായി എന്നു വെക്കുക. അപ്പോൾ ഓരോ മനുഷ്യക്കുഞ്ഞും ജനിക്കുന്നത് പാപിയായിക്കൊണ്ടായിരിക്കും. പാപഭാരം പേറി ജനിക്കുന്ന കുഞ്ഞിൽനിന്നും പാപം കഴുകിക്കളയാൻ വേണ്ടിയാണല്ലോ ക്രിസ്ത്യാനികൾ ജ്ഞാനസ്നാനം ചെയ്യിക്കുന്നത്. അതുകൊണ്ടാണ് സെന്റ് തോമസ് അക്വിനാസ് ഇങ്ങനെ എഴുതിയത്. 'പക്ഷേ, ആദിപാപം ശാശ്വതമായ ശിക്ഷയാണ് വരുത്തിവെച്ചിരിക്കുന്നത്! ആദിപാപത്തോടുകൂടി മരണപ്പെടുന്ന കുഞ്ഞുങ്ങൾ, അവർ ജ്ഞാനസ്നാനം ചെയ്യപ്പെട്ടിട്ടില്ലെന്ന ഒറ്റക്കാരണത്താൽ, ഒരിക്കലും ദൈവരാജ്യം കാണുകയില്ല.'⁶⁶

പക്ഷേ, ഈ അഭിപ്രായം ക്രിസ്തുവിനുണ്ടായിരുന്നില്ലെന്നു വേണം പറയുവാൻ. അദ്ദേഹം കുഞ്ഞുങ്ങളെ പാപികളായിട്ടല്ല; പ്രത്യേക പരിശുദ്ധരായിട്ടാണ് കണ്ടത്. അദ്ദേഹം ജനങ്ങളോടഭ്യർഥിച്ചത് കുട്ടികളെപ്പോലെ നിഷ്കളങ്കരാവാനാണ്. ശിശുക്കളെപ്പോലെ നിർമ്മല ഹൃദയമുള്ളവർക്കാണ് സ്വർഗരാജ്യമെന്നാണദ്ദേഹം പഠിപ്പിച്ചത്. അദ്ദേഹം പറഞ്ഞു: 'ശിശുക്കളെ എന്റെ അടുത്തുവരാൻ അനുവദിക്കുവിൻ. അവരെ തടയരുത്. എന്തെന്നാൽ സ്വർഗരാജ്യം

65. ഉൽപ്പത്തി 3:22, 23.
66. St. Thomas Aquinas, Basic Writings Page 714. Vol. 1.

അവരെപ്പോലെയുള്ളവരുടേതാണ്.’⁶⁷

കുട്ടികൾ ജനിക്കുന്നത് പാപികളായിട്ടായിരുന്നുവെങ്കിൽ ശിശുക്കളെപ്പോലെയുള്ളവർക്കാണ് സ്വർഗരാജ്യമെന്ന് ക്രിസ്തു പറയുമായിരുന്നുവോ? ശിശുക്കൾ ശുദ്ധരായിക്കൊണ്ടാണ് ജനിക്കുന്നതെന്നും അവരെ വഴിപിഴപ്പിക്കുന്നത് അവരുടെ മാതാപിതാക്കളും സാഹചര്യങ്ങളുമാണെന്നും മുഹമ്മദ് നബിയും പഠിപ്പിക്കുന്നുണ്ട്. അദ്ദേഹം പറഞ്ഞു: ‘എല്ലാവരും ശുദ്ധ പ്രകൃതിയോടുകൂടിയാണ് ജനിച്ചുവീഴുന്നത്. അവരെ അഗ്നിയാരാധകരും ത്രിയേകവിശ്വാസികളും മറ്റുമാക്കുന്നത് അവരുടെ മാതാപിതാക്കളാണ്.’

ആദിപാപത്തിന്റെ പരിഹാരാർത്ഥം സ്വയം ബലിയാകുവാനായിട്ടാണ് ദൈവം ജഡത്തിൽ അവതരിപ്പിച്ചതെന്നാണ് ക്രൈസ്തവ വിശ്വാസം. പാപത്തിന് പ്രായശ്ചിത്തം ചെയ്യാതിരിക്കാൻ ദൈവികനീതി അനുവദിക്കാത്തതിലാണ് ത്രിയേകദൈവം ഈ നാടകം കളിച്ചതെന്നും വിശദീകരിക്കപ്പെടുന്നു. ആദിപാപത്തിന്റെ പരിഹാരാർത്ഥം സ്വയം ബലിയാടാവുകയെന്ന നാടകം! ഇതൊരു ഏകാംഗനാടകമാണ്. പാപത്തിന് പ്രായശ്ചിത്തം ചെയ്യുകയെന്നത് ദൈവികനീതി! പ്രായശ്ചിത്തം ചെയ്യാൻവേണ്ടി മനുഷ്യരൂപത്തിൽ അവതരിപ്പിച്ചത് ദൈവം! കുരിശിലേറുന്നത് ദൈവം! ചോരചിത്തുന്നത് ദൈവം!! അത് മൂലം മനുഷ്യരാശിക്ക് പാപത്തിൽനിന്നും വിടുതൽ നൽകുന്നതും ദൈവം!!!

ഈ വിശ്വാസപ്രകാരം ക്രിസ്തുവിന്റെ ആഗമനലക്ഷ്യംതന്നെ മാനവരാശിയെ സ്വന്തം ജീവരക്തത്താൽ പാപത്തിൽനിന്ന് രക്ഷിക്കുകയെന്നതായിരുന്നു. പക്ഷേ, ക്രിസ്തുവിന്റെ കുരിശു മരണത്തിനുമുമ്പുള്ള പ്രവർത്തനങ്ങൾ ബൈബിളിൽനിന്നും വായിക്കുന്ന നാം അത്ഭുതപ്പെട്ടുപോകും. അദ്ദേഹത്തിന് മരിക്കാൻ തീരെ ഇഷ്ടമില്ലായിരുന്നുവെന്നാണ് സുവിശേഷങ്ങളിൽനിന്ന് മനസ്സിലാവുന്നത്. പിലാത്തോസിന്റെ പടയാളികളും യഹൂദപൗരോഹിത്യവും ചേർന്നൊരുക്കിയ കുരിശിൽനിന്ന് രക്ഷപ്പെടണമെന്നായിരുന്നു അദ്ദേഹത്തിന്റെ അദമ്യമായ ആഗ്രഹം.

യഹൂദന്മാർ യേശുവിനെ വധിക്കാൻ തീരുമാനിച്ചു. ഇതറിഞ്ഞ ക്രിസ്തു സ്വന്തം രക്തം കൊണ്ട് മാനവരാശിയുടെ പാപം കഴുകിക്കളയുകയെന്ന തന്റെ ആഗമനലക്ഷ്യം പൂർത്തീകരിക്കാനായി

67. മത്തായി 19:14.

യഹൂദർക്കിടയിൽത്തന്നെ സദൈര്യം സഞ്ചരിച്ചുവെന്നല്ല ബൈബിൾ പഠിപ്പിക്കുന്നത്; പ്രത്യുത, പരസ്യപ്രബോധനമൊഴിവാക്കിക്കൊണ്ട് ശിഷ്യന്മാർക്കിടയിൽ മാത്രം ഒതുങ്ങിക്കൂടുകയാണ് അദ്ദേഹം ചെയ്തത്. യോഹന്നാൻ പറയുന്നു: ‘അന്നുമുതൽ അവനെ വധിക്കാനവർ ആലോചിച്ചുകൊണ്ടിരുന്നു. അതുകൊണ്ട് യേശു പിന്നീടൊരിക്കലും യഹൂദരുടെയിടയിൽ സഞ്ചരിച്ചില്ല. അവൻ പോയി മരുഭൂമിക്കടുത്തുള്ള എഫ്രെയീം പട്ടണത്തിൽ ശിഷ്യരോടൊത്ത് വസിച്ചു.’⁶⁸

യഹൂദപൗരോഹിത്യം ഗൂഢാലോചനകൾ തുടർന്നുകൊണ്ടിരുന്നു. സത്യത്തിന്റെ സന്ദേശവാഹകനായ മനുഷ്യപുത്രനെ വധിക്കണം. പൗരോഹിത്യത്തിന്റെ പടയാളികൾ, തന്നെ പിടിക്കുന്നതിനായി തക്ക പാർത്തിരിക്കുന്നുണ്ടെന്നറിഞ്ഞ ക്രിസ്തു കയ്യുംകെട്ടി നോക്കിനിൽക്കാനല്ല ശിഷ്യരോട് ആഹ്വാനം ചെയ്യുന്നത്. ആയുധങ്ങളുമായി ഒരൂണിനിൽക്കാനും ആവശ്യമെങ്കിൽ ഒരു ഏറ്റുമുട്ടലിന് തയാറാവാനുമാണ്. അദ്ദേഹം പറഞ്ഞു: ‘മടിക്കൂട്ടിയുള്ളവൻ അതെടുക്കട്ടെ. അതുപോലെതന്നെ ഭാൺഡവും, വാളില്ലാത്തവർ സ്വന്തം കുപ്പായം വിറ്റ് വാൾ വാങ്ങട്ടെ’⁶⁹ ശിഷ്യന്മാർ പറഞ്ഞു: ‘ഇതാ ഇവിടെ രണ്ടു വാളുണ്ട്. അവൻ പറഞ്ഞു മതി’⁷⁰.

ഏതെങ്കിലും അപകടത്തിലകപ്പെട്ടാൽ അതിൽനിന്നും രക്ഷപ്പെടുവാൻ സ്വയം ശ്രമിക്കുക മാത്രമല്ല വിശ്വാസികൾ ചെയ്യുക. സ്വന്തമായി ചെയ്യാനുള്ളതെല്ലാം ചെയ്തശേഷം സർവശക്തനായ ദൈവത്തിൽ സകലതും സമർപ്പിക്കുന്നവനാണ് യഥാർത്ഥ വിശ്വാസി. അവനിൽ പ്രവർത്തനവും പ്രാർഥനയും സമന്വയിച്ചിരിക്കും. പ്രവർത്തനമില്ലാത്ത പ്രാർഥനയും പ്രാർഥനയില്ലാത്ത പ്രവർത്തനവും വിശ്വാസികൾക്ക് അന്യമാണ്. ഇതുതന്നെയാണ് ക്രിസ്തുവും ചെയ്തത്. തന്നെ വധിക്കാനുള്ള ഗൂഢാലോചന നടക്കുന്നുവെന്നറിഞ്ഞപ്പോൾ അദ്ദേഹം ശിഷ്യന്മാരോട് വാളുമായി കരുതിയിരിക്കാനാവശ്യപ്പെട്ടശേഷം സർവശക്തനായ ദൈവത്തോട് ആത്മാർത്ഥമായി പ്രാർഥിക്കുന്നത് നോക്കുക: ‘അവൻ അൽപദൂരം മുന്നോട്ടു ചെന്ന് കമിഴ്ന്നുവീണു പ്രാർഥിച്ചു, എന്റെ പിതാവേ, സാധ്യമെങ്കിൽ പാനപാത്രം എന്നിൽനിന്നകന്ന് പോകട്ടെ, എങ്കിലും

68. യോഹന്നാൻ 11:53, 54.
69. ലൂക്കോസ്. 22:36.
70. ലൂക്കോസ് 22:38.

എന്റെ ഹിതം പോലെയല്ല, അവിടുത്തെ ഹിതം പോലെയൊക്കട്ടെ⁷¹
 യേശു വളരെ ആത്മാർത്ഥനാണ് പ്രാർഥിച്ചത്. തീവ്രവേദനയിൽ മുഴുകിക്കൊണ്ട് ക്രിസ്തു പ്രാർഥിച്ചപ്പോൾ അദ്ദേഹത്തിന്റെ വിയർപ്പുതുളളികൾ പോലും രക്തത്തെപ്പോലെയായി എന്നാണ് ലൂക്കോസ് എഴുതുന്നത്. 'അവൻ തീവ്രവേദനയിൽ മുഴുകി കൂടുതൽ തീക്ഷ്ണമായി പ്രാർഥിച്ചു. അവന്റെ വിയർപ്പ് രക്തത്തുളളികൾ പോലെ നിലത്തുവീണു.'⁷²

ഇനി നാം ചിന്തിക്കുക, ക്രൈസ്തവ വിശ്വാസപ്രകാരം ക്രിസ്തുവിന്റെ ആഗമനലക്ഷ്യംതന്നെ ആദിപാപത്തിന്റെ പരിഹാരാർത്ഥം ബലിയാടുകയെന്നതാണ്. പക്ഷേ, ആ 'ബലി' ക്രിസ്തു സ്വയം ഇഷ്ടപ്പെട്ടിരുന്നില്ല. അദ്ദേഹം അതിൽനിന്ന് രക്ഷപ്പെടാനാണ് ശ്രമിച്ചത്. ക്രിസ്തുവിന്റെ കുരിശുമരണം നടന്നിട്ടില്ലായിരുന്നുവെങ്കിൽ മാനവരാശി ഇന്നും പാപത്തിൽതന്നെയാകുമായിരുന്നു. അപ്പോൾ ആരാണ് പാപത്തിന്റെ സാഗരത്തിൽനിന്നും മനുഷ്യരെ രക്ഷിച്ചത്? ക്രിസ്തുവല്ല. കാരണം അദ്ദേഹത്തിന് ബലിയാടുകുന്നത് ഇഷ്ടമില്ലായിരുന്നു. യൂദാസും പിലാത്തോസും ഇവിടെ രക്ഷകന്മാരായി മാറുന്നു. യൂദാസ് ഒറ്റുകൊടുത്തില്ലായിരുന്നുവെങ്കിൽ, പിലാത്തോസ് കുരിശുമരണം വിധിച്ചിട്ടില്ലായിരുന്നുവെങ്കിൽ, ക്രിസ്തുവിന്റെ രക്തം ചിന്തപ്പെടുമായിരുന്നില്ല! മാനവരാശി പാപത്തിന്റെ പടുകുഴിയിൽനിന്നു കരകയറുമായിരുന്നില്ല! കുരിശുമരണം പാപമോചനവുമായി ബന്ധപ്പെടുത്തുന്ന ക്രൈസ്തവർ അവരറിയാതെ ക്രിസ്തുവിനെ ശപിക്കപ്പെട്ടവനും യൂദാസിനെയും പിലാത്തോസിനെയും രക്ഷകരുമായി അവരോധിക്കുകയാണ് ചെയ്യുന്നത്.

ആവർത്തനപുസ്തകം പറയുന്നു. 'മരത്തിൽ തൂക്കപ്പെട്ടവൻ ദൈവത്താൽ ശപിക്കപ്പെട്ടവനാണ്.'⁷³ ക്രിസ്തുവിനെ മരത്തിൽ (കുരിശിൽ) തൂക്കിക്കൊന്നുവെന്നാണ് ക്രൈസ്തവ വിശ്വാസം. ഈ വിശ്വാസപ്രകാരം യേശു ശപിക്കപ്പെട്ടവനാണ്, യേശുവിനെ കുരിശിൽ തറക്കുന്ന ക്രൈസ്തവർ അദ്ദേഹത്തെ ശാപഗ്രസ്ഥനാക്കി മാറ്റുന്നു.

ഇനി ദൈവിക നീതിയെക്കുറിച്ച ക്രൈസ്തവ വീക്ഷണം പരിശോധിക്കുക. ക്രിസ്തു പഠിപ്പിച്ചത്, കാരൂണ്യത്തിന്റെ കടലായ കർത്താവിനോട് പ്രാർഥിക്കുന്ന ഏവനും ഉത്തരം ലഭിക്കുമെന്നായിരുന്നു.

71. മത്തായി 26:39.
 72. ലൂക്കോസ് 22:44.
 73. ആവർത്തനം 21:23

അദ്ദേഹം പറഞ്ഞു: ചോദിക്കുവീൻ, നിങ്ങൾക്കു ലഭിക്കും. അന്വേഷിക്കുവീൻ, നിങ്ങൾ കണ്ടെത്തും, മുട്ടുവീൻ, നിങ്ങൾക്കു തുറന്നുകിട്ടും. ചോദിക്കുന്ന ഏവനും ലഭിക്കുന്നു. അന്വേഷിക്കുന്നവൻ കണ്ടെത്തുന്നു. മുട്ടുന്നവൻ തുറന്നുകിട്ടുകയും ചെയ്യുന്നു.⁷⁴

യേശു ക്രിസ്തുവിന്റെ സഹോദരനായി അറിയപ്പെടുന്ന യാക്കോബ് എഴുതുന്നു: 'നീതിമാന്റെ പ്രാർഥന വളരെ ശക്തിയുള്ളതും ഫലദായകവുമാണ്.'⁷⁵

യേശു ക്രിസ്തു ആത്മാർത്ഥമായി പ്രാർഥിച്ചു: 'കുരിശുമരണമാകുന്ന പാനപാത്രം എന്നിൽനിന്നും നീക്കിക്കളയണമേ'. യേശു ക്രിസ്തു നീതിമാനല്ലയോ? ചോദിക്കുന്ന ഏവനും നൽകുന്നവനായ കർത്താവിന്റെ ഇഷ്ടദാസനല്ലയോ? ദുഃഖം അദ്ദേഹത്തിന്റെ വിയർപ്പ് തുളളികൾ പോലും രക്തം പോലെയായി മാറി. എന്നിട്ടും ദൈവം ആ പ്രാർഥന ശ്രവിച്ചില്ലേനോ? അല്ല, അങ്ങനെ ആയിക്കൂടാ. മകൻ അപ്പം ചോദിച്ചാൽ അവന് കല്ലുകൊടുക്കുന്നവനല്ല ദൈവമെന്നാണ് ക്രിസ്തു പഠിപ്പിച്ചത്. കുരിശുമരണത്തിൽനിന്നും തന്നെ രക്ഷിക്കണമെന്ന് ആത്മാർത്ഥമായി പ്രാർഥിച്ച ക്രിസ്തുവിന് കുരിശുമരണം വിധിക്കുകയെന്ന 'ക്രൂരത' ചെയ്യുന്നവനായിട്ടല്ല ദൈവത്തെ അദ്ദേഹം പരിചയപ്പെടുത്തിയിട്ടുള്ളത്. നീതിമാനായ ക്രിസ്തുവിന്റെ പ്രാർഥന വളരെ ശക്തിയുള്ളതായിരുന്നു. അത് ഫലദായകവുമായിരുന്നു.

പൗലോസ് എഴുതുന്നു: 'തന്റെ ഐഹിക ജീവിത കാലത്തു ക്രിസ്തു മരണത്തിൽനിന്ന് തന്നെ രക്ഷിക്കുവാൻ കഴിവുള്ളവനോട് കണ്ണീരോടും വലിയ വിലാപത്തോടും കൂടെ പ്രാർഥനകളും യാചനകളും സമർപ്പിച്ചു. അവന്റെ ദൈവഭയം മൂലം അവന്റെ പ്രാർഥന കേട്ടു'⁷⁶ മരണത്തിൽനിന്നു രക്ഷിക്കാനുള്ള ക്രിസ്തുവിൻ പ്രാർഥന ദൈവം കേട്ടു. 'ദൈവം കേട്ടു'വെന്നു പറഞ്ഞാൽ എന്താണർത്ഥം? ദൈവം ആ പ്രാർഥന സ്വീകരിച്ചു.

നീതിമാനായ യേശുക്രിസ്തുവിന്റെ പ്രാർഥന ദൈവം കേട്ടു. ലൂക്കോസ് പറയുന്നത് നോക്കൂ. 'അപ്പോൾ അവനെ ശക്തിപ്പെടുത്താൻ സ്വർഗത്തിൽനിന്നും ഒരു ദൂതൻ പ്രത്യക്ഷപ്പെട്ടു'⁷⁷

എന്തിനാണ് സ്വർഗത്തിൽനിന്നുള്ള ദൂതൻ പ്രത്യക്ഷപ്പെട്ടത്? ക്രിസ്തുവിന്റെ വേദന ഇരട്ടിപ്പിക്കുവാനോ 'കുരിശിൽനിന്ന് തന്നെ

74. മത്തായി 7:7, 8.
 75. യാക്കോബ് 5:16.
 76. ഹെബ്രായർ 5:7-24.
 77. ലൂക്കോസ് 22:43.

രക്ഷിക്കണമേ' എന്ന കരളലിഞ്ഞുകൊണ്ടുള്ള ക്രിസ്തുവിന്റെ പ്രാർഥന കരുണാവാരിധിയായ പടച്ചതമ്പുരാൻ സ്വീകരിച്ചിട്ടില്ലെന്നറിയിക്കാനാണോ? മഹാനായ മനുഷ്യപുത്രൻ കുരിശിൽ കിടന്ന് വേദനയാൽ പൂജഞ്ഞ് രക്തം വാർന്നു മരിക്കുന്നത് നോക്കിനിൽക്കാനാണോ? അല്ല!

അങ്ങനെ ആയിക്കൂടാ. ദൂതൻ പ്രത്യക്ഷപ്പെട്ടത് ദൈവം അദ്ദേഹത്തിന്റെ പ്രാർഥന സ്വീകരിച്ചിട്ടുണ്ടെന്ന സന്തോഷവാർത്ത അറിയിക്കാനായിരിക്കണം. അസത്യത്തിന്റെ അപ്പോസ്തലന്മാരെ രൂക്ഷിയ അഭിശപ്തമായ കുരിശിൽനിന്ന് അദ്ദേഹത്തെ അത്ഭുതകരമായി രക്ഷിക്കാനായിരിക്കണം.

ക്രിസ്തുതന്നെയാണ് ക്രൂശിക്കപ്പെട്ടതെന്നാണ് വാദിക്കുന്ന തെങ്കിൽ അദ്ദേഹം ദൈവനിന്ദകനും മാതൃകക്ക് അയോഗ്യനുമായെന്ന് പറയേണ്ടിവരും.

കുരിശിൽ കിടന്നുകൊണ്ട് യേശു ഉച്ചത്തിൽ നിലവിളിച്ചതായി സുവിശേഷങ്ങൾ രേഖപ്പെടുത്തുന്നതിങ്ങനെയാണ്. 'ഏലി, ഏലി, ലമാസബക്ഥാനി!' അതായത്, എന്റെ ദൈവമേ, എന്റെ ദൈവമേ, എന്തുകൊണ്ടു നീ എന്നെ ഉപേക്ഷിച്ചു.⁷⁸ ദൈവത്തിന്റെ മഹാനായ ഒരു പ്രവാചകന്റെതാണ് ഈ വാക്കുകളെന്ന് വിശ്വസിക്കുക വയ്യ. എത്ര വലിയ പരീക്ഷണത്തിലകപ്പെട്ടാലും ദൈവത്തിന്റെ സ്നേഹത്തിലും കാരൂണ്യത്തിലും പ്രതീക്ഷയർപ്പിക്കണമെന്നാണ് പ്രവാചകന്മാർ ലോകത്തിന് പഠിപ്പിച്ചുകൊടുത്തത്. പ്രവാചക പ്രമുഖരിലൊരാളായ ക്രിസ്തു ഒരിക്കലുംതന്നെ 'ദൈവം എന്നെ കൈവിട്ടു'വെന്ന് പറയുകയില്ല. അത് അദ്ദേഹത്തിന്റെതന്നെ ഉൽബോധനങ്ങൾക്കെതിരാണ്.

'ക്രിസ്തു ക്രൂശിക്കപ്പെട്ടിട്ടില്ല' എന്ന് പറയുമ്പോൾ സ്വാഭാവികമായും ഉയർന്നുവരുന്നൊരു ചോദ്യമുണ്ട്. നാല് സുവിശേഷകർത്താക്കളും ക്രിസ്തുവിന്റെ കുരിശുമരണത്തെക്കുറിച്ച് പ്രതിപാദിക്കുന്നുണ്ട്. ദുക്സാക്ഷികളായ നാലുപേരുടെ മൊഴി ഏതൊരു പ്രശ്നത്തിലും തീർപ്പുകൽപിക്കാനാവശ്യമായ തെളിവാണ്. സുവിശേഷകർത്താക്കളുടെ മൊഴിയുടെ അടിസ്ഥാനത്തിൽ ക്രിസ്തു ക്രൂശിക്കപ്പെട്ടുവെന്ന നിഗമനത്തിൽത്തന്നെയാണ് ഏതൊരു ന്യായാധിപനും എത്തിച്ചേരുക. എങ്കിൽ പിന്നെ കുരിശുമരണം നടന്നിട്ടില്ലെന്ന വാദത്തിന്റെ സാധ്യതയെന്താണ്?

78. മത്തായി 27:46.

ഈ വാദം തീർച്ചയായും പരിശോധിക്കപ്പെടേണ്ടതാണ്. ഒന്നാമതായി, സുവിശേഷകർത്താക്കൾ കുരിശുമരണത്തിന് ദുക്സാക്ഷികളായിരുന്നുവോയെന്ന് പരിശോധിക്കപ്പെടണം. മത്തായിയുടെ സുവിശേഷം രചിച്ചത് അപ്പോസ്തലനായ മത്തായിയാണെന്ന് ഖണ്ഡിതമായി പറയാൻ ബൈബിൾ ചരിത്രത്തെക്കുറിച്ച് പഠിച്ചവരൊന്നും മിനക്കെടുന്നില്ല. ഇത് മത്തായിയുടെ പേരിൽ മറ്റാരോ രചിച്ചതാവാതെ സാധ്യതയെന്നാണ് വേദപുസ്തക നിഘണ്ടു പറയുന്നത്.⁷⁹ പത്രോസിന്റെ ദിഭാഷിയായിരുന്ന മാർക്കോസ്, ക്രിസ്തുവിനെ കണ്ടിട്ടുപോലുമില്ല.⁸⁰ പൗലോസിന്റെ ശിഷ്യനായ ലൂക്കോസിന്റെ സ്ഥിതിയും തഥൈവ. യോഹന്നാൻ സുവിശേഷത്തിന്റെ കർത്താവിനെ സംബന്ധിച്ച് തർക്കങ്ങൾ പണ്ഡിതർക്കിടയിൽ ഇന്നും നിലനിൽക്കുന്നു.⁸¹ ഇതിൽനിന്ന് കുരിശുമരണം റിപ്പോർട്ടു ചെയ്തുവെന്ന് പറയുന്ന സുവിശേഷകർത്താക്കളിലൊരുതന്നെ പ്രസ്തുത സംഭവത്തിനു ദുക്സാക്ഷികളായിരുന്നില്ലെന്ന് സുതരാം വ്യക്തമാവുന്നു.

ഇനി നാം കോടതിയിലേക്ക് കടക്കുക. ഒരു സംഭവത്തിന് നാല് ദുക്സാക്ഷികൾ കോടതിയിൽ പ്രത്യക്ഷപ്പെട്ടുവെന്നിരിക്കട്ടെ, ഒരേ സംഭവത്തെക്കുറിച്ച് നാല് പേർ പരസ്പരവിരുദ്ധമായ വിശദീകരണങ്ങൾ നൽകിയാൽ കോടതി എന്തുവിധിക്കും? ഈ നാലുപേരും തെളിവിന് കൊള്ളില്ലെന്നും മറ്റു തെളിവുകളില്ലെങ്കിൽ പ്രസ്തുത സംഭവം നടന്നുവെന്നു പറയുക വയ്യെന്നുമായിരിക്കും കോടതിവിധി. ഇതേ അവസ്ഥയാണ് കുരിശുമരണത്തിനുമുള്ളത്. കുരിശുമരണവും അനന്തരസംഭവങ്ങളും വിശദീകരിക്കുന്നിടത്ത് നാലു സുവിശേഷങ്ങളും പരസ്പര വിരുദ്ധങ്ങളായ ഒട്ടനവധി പ്രസ്താവനകൾ നടത്തുന്നതായി കാണാൻ കഴിയും.

ഇതാ ഏതാനും ഉദാഹരണങ്ങൾ:

യേശുവിനെ ഒറ്റുകൊടുക്കുന്നത് മുതൽ ആരംഭിക്കുന്നു വൈര്യധൃങ്ങൾ, പ്രസ്തുത സംഭവം മത്തായി വിവരിക്കുന്നത് ഇങ്ങനെയാണ്.

'അവൻ സംസാരിച്ചുകൊണ്ടിരിക്കുമ്പോൾതന്നെ പന്ത്രണ്ടു പേരിൽ ഒരുവനായ യൂദാസ് അവിടെയെത്തി. അവനോടുകൂടെ പ്രധാന പുരോഹിതന്മാരുടെയും ജനപ്രമാണികളുടെയും അടുക്കൽനിന്ന്

79. റവ. എ.സി. ക്ലേയിറ്റൻ: വേദപുസ്തക നിഘണ്ടു. പേജ്: 312.

80. Ibid പേജ് 322.

81. Ibid പേജ് 430.

വാളും വടികളുമായി ഒരു ജനക്കൂട്ടവും വന്നിരുന്നു. ഒറ്റുകാരൻ അവർക്ക് ഈ അടയാളം നൽകിയിരുന്നു. ഞാൻ ആരെ ചുംബിക്കുന്നുവോ, അവൻതന്നെ. അവനെ പിടിച്ചുകൊള്ളുക. അവൻ പെട്ടെന്ന് യേശുവിന്റെ അടുത്തുചെന്ന് 'ഗുരോ സ്വസ്തി' എന്നു പറഞ്ഞു അവനെ ചുംബിച്ചു. യേശു അവനോട് ചോദിച്ചു. സ്നേഹിതാ നീ എന്തിനാണ് വന്നത്? അപ്പോൾ അവർ മുന്നോട്ടുവന്നു യേശുവിനെ പിടിച്ചു.⁸²

ഈ സംഭവം ലൂക്കോസ് വിശദീകരിക്കുന്നത് നോക്കുക. 'അവൻ ഇത് പറഞ്ഞുകൊണ്ടിരിക്കുമ്പോൾ ഒരു ജനക്കൂട്ടം അവിടെവന്നു. പന്ത്രണ്ടു പേരിൽ ഒരുവനായ യൂദാസാണ് അവരുടെ മുന്നിൽ നടന്നിരുന്നത്. യേശുവിനെ ചുംബിക്കാൻ അവൻ മുന്നോട്ടുവന്നു. യേശു അവനോട് ചോദിച്ചു. യൂദാസെ നീ ചുംബനം കൊണ്ടോ മനുഷ്യപുത്രനെ ഒറ്റുകൊടുക്കുന്നത്?'⁸³

യേശുവിനെ ഒറ്റിക്കൊടുത്തു ബന്ധിച്ച സംഭവം യോഹന്നാൻ റിപ്പോർട്ട് ചെയ്യുന്നത് ഇതിൽനിന്നെല്ലാം വളരെ വ്യത്യസ്തമായി കൊണ്ടാണ്. 'യൂദാസ് ഒരു ഗണം പടയാളികളെയും പുരോഹിതപ്രമുഖന്മാരുടെയും ഫരിസേയരുടെയും അടുക്കൽനിന്ന് സേവകരെയും കൂട്ടി പന്തങ്ങളും വിളക്കുകളും ആയുധങ്ങളുമായി അവിടെയെത്തി. തനിക്ക് സംഭവിക്കാനിരിക്കുന്നതെല്ലാം അറിഞ്ഞിരുന്ന യേശു മുന്നോട്ടുവന്ന് അവരോട് ചോദിച്ചു. നിങ്ങൾ ആരെയാണ് അന്വേഷിക്കുന്നത്? അവൻ പറഞ്ഞു: നസറായക്കാരനായ യേശുവിനെ. യേശു പറഞ്ഞു: അത് ഞാനാണ്. അവനെ ഒറ്റിക്കൊടുത്ത യൂദാസും അവരോട് കൂടെ ഉണ്ടായിരുന്നു. ഞാനാണ് എന്ന് അവൻ പറഞ്ഞപ്പോൾ അവർ പിൻവലിയുകയും നിലംപതിക്കുകയും ചെയ്തു. അവൻ വീണ്ടും ചോദിച്ചു. നിങ്ങൾ ആരെ അന്വേഷിക്കുന്നു. അവർ പറഞ്ഞു. നസറായക്കാരനായ യേശുവിനെ യേശു പ്രതിവചിച്ചു: ഞാനാണ് എന്നു നിങ്ങളോടു പറഞ്ഞുവല്ലോ. നിങ്ങൾ എന്നെയാണ് അന്വേഷിക്കുന്നതെങ്കിൽ ഇവർ പൊയ്ക്കൊള്ളട്ടെ'⁸⁴

ഇതുപോലെ കുറേയധികം പരസ്പര വിരുദ്ധമായ പ്രസ്താവനകൾ നടത്തുന്നുണ്ട് സുവിശേഷങ്ങൾ. യേശുവിനെ ബന്ധിച്ച ശേഷം പ്രധാന പുരോഹിതനായ കയ്യോഫാസിന്റെ അടുക്കലേക്കാണ് ആദ്യം കൊണ്ടുപോയതെന്ന് മത്തായിയും,⁸⁵ കയ്യോഫാസി

82. മത്തായി 26: 47-50.
83. ലൂക്കോസ് 22:47, 48.
84. യോഹന്നാൻ 18: 3-8.
85. മത്തായി 26:57.

ന്റെ അമ്മായിഅപ്പനായ അന്നാസിന്റെ അടുക്കലേക്കെന്നെന്ന് യോഹന്നാനും പറയുന്നു.⁸⁶ ഗോൽഗോഥ മലയിലേക്ക് കുരിശ് ചുമന്നത് യേശു സ്വയമാണെന്ന് യോഹന്നാനും⁸⁷ കാരണേയക്കാരനായ ശിമയോനാണെന്ന്⁸⁸ മത്തായിയും പ്രസ്താവിക്കുന്നു. ശേയുവിനോട് കൂടെ ക്രൂശിക്കപ്പെട്ട രണ്ട് കള്ളന്മാരിൽ ഒരാളെന്ന് മാത്രം അദ്ദേഹത്തെ തള്ളിപ്പറഞ്ഞുവെന്നും മറ്റവൻ അദ്ദേഹത്തിൽ വിശ്വസിച്ചുവെന്നും ലൂക്കോസ്⁸⁹ പറയുമ്പോൾ, രണ്ടു പേരും അവനെ പരിഹസിച്ചുവെന്നാണ് മത്തായി⁹⁰ പറയുന്നത്. ഇങ്ങനെ കുറേയധികം വൈരുദ്ധ്യങ്ങളുണ്ട്.

യേശുവിന്റെ മരണത്തെക്കുറിച്ച് വ്യത്യസ്ത സുവിശേഷങ്ങൾ എങ്ങനെയാണ് വിവരിക്കുന്നതെന്നുകൂടി പരിശോധിക്കാം. 'ആറാം മണിക്കൂർ മുതൽ ഒമ്പതാം മണിക്കൂർ വരെ ഭൂമിയിലെങ്ങും അന്ധകാരം വ്യാപിച്ചു. ഏകദേശം ഒമ്പതാം മണിക്കൂറായപ്പോൾ യേശു ഉച്ചത്തിൽ നിലവിളിച്ചു. 'ഏലി, ഏലി, ലമാ സബക്ഥാനീ' അതായത് എന്റെ ദൈവമേ, എന്റെ ദൈവമേ എന്തുകൊണ്ടു നീ എന്നെ ഉപേക്ഷിച്ചു! അടുത്തുനിന്നിരുന്നവരിൽ ചിലർ ഇതുകേട്ടു പറഞ്ഞു. അവൻ ഏലിയായെ വിളിക്കുന്നു. ഉടൻ അവരിൽ ഒരാൾ ഓടിച്ചെന്ന് നീർപ്പത്തിയെടുത്തു വിനാഗരിയിൽ മുക്കി, ഒരു ഞാണിന്മേൽ ചുറ്റി അവനു കുടിക്കാൻ കൊടുത്തു. അപ്പോൾ മറ്റുള്ളവർ പറഞ്ഞു: നിൽക്കൂ ഏലിയായെ വന്ന് അവനെ രക്ഷിക്കുമോയെന്ന് കാണട്ടെ. യേശു ഉച്ചത്തിൽ നിലവിളിച്ചുകൊണ്ട് ജീവൻ വെടിഞ്ഞു.⁹¹

ഈ സംഭവം യോഹന്നാൻ വിശദീകരിക്കുന്നതിങ്ങനെയാണ്. 'അനന്തരം, എല്ലാം നിറവേറ്റിക്കഴിഞ്ഞുവെന്നറിഞ്ഞ് തിരുവെഴുത്ത് പൂർത്തിയാക്കാൻ വേണ്ടി യേശു പറഞ്ഞു: എനിക്കു ദാഹിക്കുന്നു. ഒരു പാത്രം നിറയെ വിനാഗരി അവിടെയുണ്ടായിരുന്നു. അവർ വിനാഗരിയിൽ കുതിർത്ത ഒരു നീർപ്പത്തി ഹിസോപ്പ് ചെയിയുടെ തണ്ടിൽവെച്ച് അവന്റെ ചുണ്ടോടടുപ്പിച്ചു യേശു വിനാഗരി സ്വീകരിച്ചിട്ട് പറഞ്ഞു: എല്ലാം പൂർത്തിയായിരിക്കുന്നു. അവൻ തലചായ്ച്ച് ആത്മാവിനെ സമർപ്പിച്ചു.⁹²

ക്രൂശിതന്റെ അവസാനത്തെ വാക്കുകളെന്തായിരുന്നുവെന്നു പോലും ഖണ്ഡിതമായി, ഏകസ്വരത്തിൽ പറയാൻ പറ്റാത്ത സുവിശേഷകർത്താക്കളെ പ്രസ്തുത സംഭവത്തിന്റെ ദൃക്സാക്ഷി

86. യോഹന്നാൻ 18:13. 87. യോഹന്നാൻ 19:17.
88. മത്തായി 27:32. 89. ലൂക്കോസ് 23:42.
90. മത്തായി 27:44. 91. മത്തായി 27:45-50.
92. യോഹന്നാൻ 19:28-30.

കളാക്കാൻ പറ്റുമോ? ഒരു പ്രാവശ്യമെങ്കിലും കോടതി വരാനായിൽ പോയിട്ടുള്ളവരെല്ലാം ഉത്തരം പറയും. ‘ഇല്ല’ അവരുടെ പ്രസ്താവനകൾ പരസ്പരവിരുദ്ധമാണ്. അവരെയൊരിക്കലും സാക്ഷ്യത്തിന് കൊള്ളുകയില്ല.

ക്രിസ്തുവിന്റെ മരണത്തെക്കുറിച്ച് വ്യക്തമായ വിവരം നമുക്കെവിടെനിന്നുകിട്ടുമെന്ന് പരിശോധിക്കുമ്പോൾ നമുക്ക് മുന്നിൽ പിന്നീട് വരുന്നത് ബർണബാസിന്റെ സുവിശേഷമാണ്. പുതിയ നിയമത്തിലെവിടെയും കാണാത്ത ബർണബാസിന്റെ സുവിശേഷത്തെക്കുറിച്ച് കേൾക്കുന്ന ക്രൈസ്തവർ ചിലപ്പോൾ അത്ഭുതപ്പെട്ടേക്കാം.

ബെബിൾ ഒരുവട്ടം വായിച്ചിട്ടുള്ളവർക്കൊന്നും ബർണബാസിനെപ്പറ്റി പറഞ്ഞുകൊടുക്കേണ്ടതായി വരികയില്ല. ബർണബാസാണ് പൗലോസിനെ അപ്പോസ്തലന്മാർക്കിടയിലേക്ക് കൊണ്ടുവന്നത്.⁹³ ‘ബർണാബാസ് സുവിശേഷ വേലകൾ ചെയ്തുകൊണ്ട് ചുറ്റി നടന്നതായി അപ്പോസ്തല പ്രവൃത്തികളിൽ പലപ്രാവശ്യം പറഞ്ഞിരിക്കുന്നു.

ക്രിസ്തുവിനുശേഷം ഒന്നാം നൂറ്റാണ്ടിലും, രണ്ടാം നൂറ്റാണ്ടിലും പ്രചാരത്തിലിരുന്ന സുവിശേഷങ്ങളിലൊന്നാണ് ബർണബാസിന്റെ സുവിശേഷം. ഈ സുവിശേഷം ക്രിസ്തുവിനെ ദിവ്യത്വത്തെ നിരാകരിക്കുകയും ക്രിസ്തുവിന്റെ സുവിശേഷത്തിലെ സുപ്രധാന ഉപദേശമായ ഏകദൈവവിശ്വാസത്തിന് ഉന്നത നൽകുകയും ചെയ്യുന്നു. പ്രാകൃത റോമൻ പുരാണങ്ങളിൽനിന്ന് കടമെടുത്ത വിശ്വാസങ്ങളും ആചാരങ്ങളും ക്രിസ്ത്യാനികൾക്കിടയിൽ പ്രചരിപ്പിച്ചതിനെതിരെ ശക്തമായി നിലകൊണ്ട് ഇറാനിയൂസ് (130-200 CE) അദ്ദേഹത്തിനെ കാഴ്ചപ്പാടുകളെ ന്യായീകരിക്കുന്നതിനുവേണ്ടി ബർണബാസിന്റെ സുവിശേഷത്തിൽനിന്നും ഉദ്ധരിക്കുന്നുണ്ട്. ഇതിൽനിന്ന് ഒന്ന്, രണ്ട് നൂറ്റാണ്ടുകളിൽ പ്രസ്തുത സുവിശേഷത്തിനുണ്ടായിരുന്ന പ്രാധാന്യം വ്യക്തമാവുന്നുണ്ട്. അലക്സാണ്ട്രിയ ചർച്ചുകൾ (CHURCHES OF ALEXANDRIA) ക്രിസ്താബ്ദം 325 വരെ ബർണബാസിന്റെ സുവിശേഷത്തെ കാനോനിക സുവിശേഷങ്ങളിൽനിന്നായി അംഗീകരിച്ചിരുന്നുവെന്നതിന് തെളിവുകളുണ്ട്.

ക്രിസ്താബ്ദം 325-ൽ നടന്ന നിഖിയാ കൗൺസിലിന്റെ തീരുമാ

93. അപ്പോ. പ്രവൃ. 9:47.

നപ്രകാരം ഹിബ്രൂവിലുള്ള സുവിശേഷങ്ങളുടെ എല്ലാ കൈയെഴുത്തു പ്രതികളും നശിപ്പിക്കപ്പെടുകയുണ്ടായി. ഹിബ്രൂ സുവിശേഷങ്ങൾ കൈവശം വെക്കുന്നവർക്ക് മരണശിക്ഷ വിധിച്ചുകൊണ്ടുള്ള കൽപന പുറപ്പെടുവിച്ചു. ഈ നിരോധനാജ്ഞകളെയെല്ലാം അതിജീവിച്ചുകൊണ്ട് നിലനിന്ന സുവിശേഷമത്രേ ബർണബാസിന്റെ സുവിശേഷം. വ്യക്തികളിൽനിന്നും വ്യക്തികളിലേക്ക് കൈമാറ്റം ചെയ്യപ്പെട്ടുകൊണ്ട് 1738-ൽ വിയന്നയിലെ ഇംപീരിയൽ ലൈബ്രറിയിൽ പ്രസ്തുത ഗ്രന്ഥം എത്തി. ഇന്ന് ഗ്രന്ഥത്തിന്റെ കൈയെഴുത്ത് കോപ്പി പ്രസ്തുത ലൈബ്രറിയിലാണുള്ളത്.

ക്രിസ്തുവല്ല, പ്രത്യുത ഒറ്റുകാരനായ യൂദാസാണ് മരത്തിൽ തറച്ചുകൊല്ലപ്പെട്ടതെന്നാണ് ബർണബാസിന്റെ സുവിശേഷം പറയുന്നത്. യൂദാസാണത്രേ കുരിശിൽ തൂങ്ങിക്കിടന്നുകൊണ്ട് ഇങ്ങനെ വിലപിച്ചത്. ‘ദൈവമേ, നീ എന്തിനാണെന്നെ ഉപേക്ഷിച്ചത്, കുറ്റവാളി രക്ഷപ്പെടുന്നതും ഞാൻ അന്യായമായി മരിക്കുന്നതും കണ്ടുകൊണ്ട്?’⁹⁴

വഞ്ചകനായ യൂദാസ് പിടിച്ചിലായ സംഭവത്തെപ്പറ്റി ബർണബാസ് പറയുന്നതിങ്ങനെയാണ്. “യേശു നിന്നിരുന്ന സ്ഥലത്തിനടുത്ത് യൂദാസും പട്ടാളക്കാരുമെത്തിയപ്പോൾ യേശു ജനങ്ങളുടെ ആരവം കേട്ടുകൊണ്ട് വീട്ടിൽനിന്നും പിൻവലിഞ്ഞു. പതിനൊന്ന് അപ്പോസ്തലന്മാരും അപ്പോൾ ഉറങ്ങുകയായിരുന്നു.

അപ്പോൾ ദൈവം, അവന്റെ സേവകൻ അപകടത്തിലാണെന്ന് മനസ്സിലാക്കിക്കൊണ്ട് അവന്റെ മന്ത്രിമാരായ ഗബ്രിയേൽ, മിഖായേൽ, റാഫേൽ, യൂറിയേൽ എന്നിവരോട് യേശുവിനെ ലോകത്തിൽനിന്ന് പുറത്തേക്കെടുക്കാൻ കൽപിച്ചു. തെക്കുഭാഗത്തേക്ക് തുറന്നിരിക്കുന്ന ജനവാതിലിലൂടെ യേശുവിനെ വിശുദ്ധ മാലാഖമാർ പുറത്തേക്കെടുത്തു. അവർ അദ്ദേഹത്തെ വഹിച്ചുകൊണ്ട് ദൈവാനുഗ്രഹം എന്നെന്നും നിലനിൽക്കുന്ന മാലാഖമാരുടെ സഹവാസത്തിൽ മൂന്നാം ആകാശത്തിൽ കൊണ്ടുചെന്നുവെച്ചു.

യേശു എടുക്കപ്പെട്ട ഉടൻതന്നെ യൂദാസ് മറ്റുള്ളവർക്കു മുന്നിൽ മുറിയിലേക്ക് എടുത്തുചാടി. എല്ലാ അപ്പോസ്തലന്മാരും ഉറങ്ങുകയായിരുന്നു. അപ്പോൾ അത്ഭുതകാരനായ ദൈവം അത്ഭുതം പ്രവർത്തിച്ചു. യൂദാസിന്റെ സംസാരവും മുഖവും

94. THE GOSPEL OF BARNABAS: TRANSLATED BY LONSDALE AND LAURA RAGG, Chapter 217.

യേശുവിന്റേറത് പോലെയായിത്തീർന്നു. ഞങ്ങളെല്ലാം അദ്ദേഹം യേശുവാണെന്ന് വിചാരിക്കുന്ന പരുവത്തിലായി മാറി. ഞങ്ങളെ ഉണർത്തിക്കൊണ്ട് അവൻ ഗുരു എവിടെയാണെന്ന് തിരക്കി. അപ്പോൾ ഞങ്ങൾ അമ്പരന്നുകൊണ്ടു മറുപടി പറഞ്ഞു. ‘കർത്താവേ, അങ്ങ് ഞങ്ങളുടെ ഗുരുവല്ലയോ, ഇപ്പോൾ ഞങ്ങളെയെല്ലാം അങ്ങു മറന്നുപോയോ? അവൻ പുഞ്ചിരിച്ചുകൊണ്ടു പറഞ്ഞു: ഞാൻ യൂദാസ് ഇസ്കാരിയോസാണെന്ന് മനസ്സിലാക്കാത്ത നിങ്ങൾ ഇപ്പോൾ വിഡ്ഢികൾതന്നെ!’

ഇതുപറഞ്ഞുകൊണ്ടു നിൽക്കുമ്പോൾ പട്ടാളക്കാർ പ്രവേശിച്ചു. എല്ലാ നിലക്കും യേശുവിനെപ്പോലെയായി മാറിയിരുന്ന യൂദാസിന്റെ മുകളിൽ കൈവെച്ചു. ഞങ്ങൾക്കു ചുറ്റും നിരന്നിരുന്ന പട്ടാളക്കാർക്കിടയിൽനിന്നും ഓടുമ്പോൾ യൂദാസ് പറയുന്നത് ഞങ്ങൾക്ക് കേൾക്കാമായിരുന്നു. ലിനെൻ തുണിയിൽ പൊതിഞ്ഞിരുന്ന യോഹന്നാൻ ഉണർന്നുകൊണ്ട് ഓടിയപ്പോൾ ഒരു പട്ടാളക്കാരൻ ലിനെൻതുണിയിൽ കയറിപ്പിടിച്ചതിനാൽ അവന്റെ തുണിയഴിയുകയും നഗ്നനായി അവൻ ഓടി രക്ഷപ്പെടുകയും ചെയ്തു. യേശുവിന്റെ പ്രാർഥന ദൈവം ശ്രവിക്കുകയും പതിനൊന്ന് പേരും രക്ഷപ്പെടുകയും ചെയ്തു.

പട്ടാളക്കാർ യൂദാസിനെ പിടിച്ചുബന്ധിച്ചത് അയാളെ അവഹേളിച്ചുകൊണ്ടായിരുന്നു. അയാൾ താൻ യേശുവല്ലെന്ന് നിഷേധിച്ചുകൊണ്ടിരുന്നു. പട്ടാളക്കാർ അയാളെ കളിയാക്കിക്കൊണ്ട് പറഞ്ഞു ‘സർ’ പേടിക്കേണ്ട, താങ്കളെ ഇസ്രായീലിന്റെ രാജാവായാണെന്ന് ഞങ്ങൾ വന്നിരിക്കുന്നത്. നിങ്ങൾ രാജാധികാരം നിഷേധിക്കുകയില്ലെന്ന് ഞങ്ങൾക്കറിയാവുന്നതിനാലാണ് ഞങ്ങൾ നിങ്ങളെ ബന്ധിക്കുന്നത്”.⁹⁵

യേശുവിനെ ചതിക്കാൻ ശ്രമിച്ച യൂദാസ് കുഴിച്ച കുഴിയിൽ അദ്ദേഹം വീണുവെന്നും അയാളാണ് ക്രൂശിക്കപ്പെട്ടതെന്നും ബർണബാസിന്റെ സുവിശേഷം വ്യക്തമാക്കുന്നു. ഇവിടെ ക്രിസ്തുവിന്റെ പ്രവചനം പൂലുന്നു. ‘മനുഷ്യപുത്രൻ എഴുതപ്പെട്ടതുപോലെ പോകുന്നു. പക്ഷേ, മനുഷ്യപുത്രനെ ഒറ്റിക്കൊടുക്കുന്നവനാരോ അവൻ ദുരിതം. ജനിക്കാതിരുന്നെങ്കിൽ അവന്നു നന്നായിരുന്നു.’⁹⁶ മനുഷ്യപുത്രൻ ദൈവിക വിധിപ്രകാരം പോയി. ഒറ്റിക്കൊടുത്ത യൂദാസ്

95. Ibid Chapter 215, 217.
96. മത്തായി 26:23, 20.

കുരിശിൽ കിടന്നുപിടിച്ചപ്പോൾ വിചാരിച്ചിരിക്കണം. ‘ഞാൻ ജനിക്കാതിരുന്നെങ്കിൽ എത്ര നന്നായിരുന്നു’വെന്ന്.

യേശുവിനെ കൊല്ലാനോ ക്രൂശിക്കുവാനോ യഹൂദ പുരോഹിതന്മാർക്ക് കഴിഞ്ഞിട്ടില്ല. അവർ കരുതിയത് യേശു കൊല്ലപ്പെട്ടുവെന്നാണ്. അവർ ആശയക്കുഴപ്പത്തിലാവുക മാത്രമാണുണ്ടായത്. ദൈവം തന്റെ ദാസനെ രക്ഷിക്കുകതന്നെ ചെയ്തു. സർവശക്തൻ വെളിപ്പെടുത്തുന്നത് നോക്കുക: ‘അല്ലാഹുവിന്റെ ദൂതനായ, മറിയമിന്റെ മകൻ മസീഹ് ഈസയെ ഞങ്ങൾ കൊന്നിരിക്കുന്നു എന്നവർ പറഞ്ഞതിനാലും (യഹൂദർ ശപിക്കപ്പെട്ടിരിക്കുന്നു). വാസ്തവത്തിൽ അദ്ദേഹത്തെ അവർ കൊലപ്പെടുത്തിയിട്ടില്ല. അവർ അദ്ദേഹത്തെ ക്രൂശിച്ചിട്ടുമില്ല. പക്ഷേ, (യാഥാർഥ്യം) അവർക്ക് തിരിച്ചറിയാതെയാവുകയാണുണ്ടായത്. തീർച്ചയായും അദ്ദേഹത്തിന്റെ കാര്യത്തിൽ ഭിന്നിച്ചവർ അതിനെപ്പറ്റി സംശയത്തിൽതന്നെയാണ്. ഉഹഹാപോഹത്തെ പിന്തുടരുന്നതല്ലാതെ അവർക്ക് അക്കാര്യത്തെപ്പറ്റി യാതൊരു അറിവുമില്ല. ഉറപ്പായിട്ടും അദ്ദേഹത്തെവർ കൊലപ്പെടുത്തിയിട്ടില്ല. എന്നാൽ, അദ്ദേഹത്തെ അല്ലാഹു അവകലേക്ക് ഉയർത്തുകയത്രേ ചെയ്തത്. അല്ലാഹു പ്രതാപിയും യുക്തിമാനുമായാകുന്നു.’⁹⁷

97. ഖുർആൻ 4:157, 158.

അനുബന്ധം ഇമ്മാനുവേൽ ആര്?

‘അതുകൊണ്ട് കർത്താവുതന്നെ നിങ്ങൾക്ക് ഒരടയാളം തരും. കന്യക ഗർഭിണിയായി ഒരു മകനെ പ്രസവിക്കും. അവനെ ഇമ്മാനുവേൽ എന്നു പേർ വിളിക്കും’ യെശയ്യാവ് 8:14.

ക്രിസ്തുവിന് ഏകദേശം എട്ടു നൂറ്റാണ്ടുകൾക്ക് മുമ്പ് ജീവിച്ചിരുന്ന യെശയ്യാ പ്രവാചകന്റെ പല പ്രവചനങ്ങളിലൊന്നാണിത്. ഈ പ്രവചനം യേശുവിൽ പൂർത്തീകരിക്കപ്പെട്ടുവെന്നാണ് മത്തായി അവകാശപ്പെടുന്നത്. ഈ അവകാശ വാദം അംഗീകരിച്ചുകൊണ്ടാണ് ഈ പുസ്തകത്തിന്റെ ഒന്നാം അധ്യായം എഴുതിയിരിക്കുന്നത്. യെശയ്യാ പ്രവാചകന്റെ പ്രവചനം യേശു ക്രിസ്തുവിനെക്കുറിച്ചാണെന്നു സമ്മതിച്ചാൽതന്നെ സുവിശേഷങ്ങൾ വിവരിക്കുന്ന യേശു ജനനവുമായി ഈ പ്രവചനത്തെ ബന്ധിപ്പിക്കാൻ സാധ്യമല്ലെന്നും പ്രത്യുത ഖുർആനിക വിവരണവുമായിട്ടാണ് പ്രസ്തുത പ്രവചനം സാമ്യം പ്രകടിപ്പിക്കുന്നതെന്നുമാണ് പുസ്തകത്തിന്റെ ആദ്യഭാഗത്ത്

സമർഥിച്ചിരിക്കുന്നത്.

എന്നാൽ, ഇതിനൊരു മറുവശമുണ്ട്. മത്തായിയുടെ സുവിശേഷ മെഴുതിയത് അപ്പോസ്തലനായ മത്തായിയാണോ അല്ലേയെന്ന വിഷയത്തിൽ ബൈബിൾ പബ്ലിസിറ്റിയിൽ അഭിപ്രായവ്യത്യാസമുണ്ടെങ്കിലും, ‘മത്തായി’യുടെ കർത്താവ് ഒരു യഹൂദനായിരുന്നുവെന്ന കാര്യത്തിൽ പക്ഷാന്തരമൊന്നുമില്ല. അദ്ദേഹം തന്റെ സുവിശേഷരചന നിർവഹിക്കുന്നതുതന്നെ യഹൂദർക്ക് യേശുവിനെ പരിചയപ്പെടുത്തുന്നതിനു വേണ്ടിയാണ്. യഹൂദന്മാർ കാത്തിരുന്നിരുന്ന രക്ഷകനാണ് യേശുവെന്ന് സ്ഥാപിക്കുവാനാണ് അദ്ദേഹം ശ്രമിച്ചിരിക്കുന്നത്. പ്രസ്തുത ആവശ്യാർഥം പഴയ നിയമത്തിൽ നിന്ന് നാൽപ്പതോളം വചനങ്ങളുദ്ധരിച്ച് പ്രസ്തുത വചനങ്ങളുടെ പൂർത്തീകരണം യേശുവിലൂടെയാണുണ്ടായിട്ടുള്ളതെന്ന് വരുത്തിത്തീർക്കാൻ വ്യത്യസ്ത സന്ദർഭങ്ങളിൽ അദ്ദേഹം ശ്രമിക്കുന്നുണ്ട്. അദ്ദേഹം ഉദ്ധരിക്കുന്ന പഴയ നിയമപ്രവചനങ്ങളിലധികവും യഥാർഥത്തിൽ ക്രിസ്തുവിനെക്കുറിച്ചുള്ളതല്ല; എങ്കിലും സന്ദർഭത്തിൽ നിന്ന് അടർത്തിയെടുത്തുകൊണ്ട് പ്രവചനങ്ങൾ അവതരിപ്പിച്ച് യേശുവിന്റെ ജീവിതത്തിലെ സംഭവങ്ങളെല്ലാം പഴയ നിയമത്തിൽ പ്രവചിച്ചതാണെന്ന് വരുത്തിത്തീർക്കാൻ മത്തായി കിണഞ്ഞു പരിശ്രമിക്കുന്നുണ്ട്. ക്രിസ്തുവിന്റെ ജനനത്തെപ്പറ്റി എണ്ണൂറുകൊല്ലങ്ങൾക്കുമുമ്പുതന്നെ പ്രവചിക്കപ്പെട്ടിട്ടുണ്ടെന്ന് വരുത്തിത്തീർക്കാൻ വേണ്ടിയാണ് യെശയ്യാവ് എട്ടാം അധ്യായത്തിലെ പതിനാലാം വചനം അതേപോലെ മത്തായി ഒന്നാം അധ്യായത്തിലെ ഇരുപത്തിമൂന്നാം വചനത്തിൽ ഉദ്ധരിച്ചിരിക്കുന്നത്.

ഈ വചനം (യെശ 8:14) ക്രിസ്തുവിന്റെ ജനനത്തെക്കുറിച്ച് പ്രവചനമുൾക്കൊള്ളുന്നില്ലെന്നും, യെശയ്യാ പ്രവാചകന്റെ കാലത്തുതന്നെ പൂർത്തീകരിക്കപ്പെട്ട ഒരു പ്രവചനമാണിതെന്നും അഭിപ്രായപ്പെടുന്ന പബ്ലിസിറ്റിയിൽ ഉണ്ട്. ബൈബിൾ പബ്ലിസിറ്റിയുടെ റവ. എ.സി. ക്ലൈയ്റ്റൻ എഴുതുന്നതു കാണുക: ‘യെശയ്യാവ്, മശിഹയാകുന്ന യേശുക്രിസ്തു തന്റെ ജനങ്ങളെ രക്ഷിക്കുന്നതിനു വേണ്ടി വരുമെന്നറിയിച്ചുവെന്നാണ് പലരുടെയും അഭിപ്രായം. എന്നാൽ അക്കാല ചരിത്രത്തെ പരിചിന്തനം ചെയ്യുമ്പോൾ ക്രി.മു 735-ൽ സുറിയ രാജാവും യിസ്രായേൽ രാജാവും ആഹാസ് എന്ന യഹൂദ രാജാവിന് വിരോധമായി കൂട്ടുകെട്ടുണ്ടാക്കി എന്നും ആഹാസ് ഇതിനെ ഭയന്നു തന്റെ രാജ്യത്തിനു ദോഷകാരനായ

പുൽ എന്ന അശ്ശൂർ രാജാവിനോടുതന്നെ സഖ്യം ചെയ്തു എന്നും ജനങ്ങൾ അത്യധികം ഭയപരവശരായിരിക്കുന്നു എന്നും യേശു പ്രവാചകൻ അറിഞ്ഞിട്ട് (2 രാജാ 16:6) ഈ ഭയമെല്ലാം നീങ്ങുന്നതിനായി അപ്പോൾ ജനിക്കാൻ പോകുന്ന ഒരു ബാലൻ തേൻ മുതലായവ ഭക്ഷിക്കാൻ അറിവുണ്ടാകുന്നതിന് മുമ്പ് അതായത് അഞ്ച് വയസ്സാകുന്നതിനു മുമ്പ്- സുറിയായും ഇസ്രായീൽ രാജ്യവും ജയിക്കപ്പെടുമെന്ന് പ്രവചിച്ചു. ഇപ്രകാരം ഈ അടയാളത്താൽ പ്രവാചകൻ അവരെ ആശ്വസിപ്പിച്ചുവെങ്കിലും അയാൾ അശ്ശൂര്യരാൽ പരാജിതനാക്കപ്പെടുമെന്നും (യേശ 8:8) മറ്റൊരു വാക്യം കൊണ്ടും പ്രസ്താവിച്ചു. യഹൂദന്മാർ പ്രവാസത്തിൽനിന്നും മടങ്ങിവന്ന ശേഷം ഈ രണ്ടു പ്രവചനങ്ങളെയും യഥേഷ്ടം കൂട്ടിക്കലർത്തി തങ്ങളുടെ ദേശത്തിനായി മിശിഹാ വരുമെന്നും അവൻ തങ്ങൾക്കുവേണ്ടി കഷ്ടത അനുഭവിക്കുമെന്നും വിശ്വസിച്ചു. ഇമ്മാനുവേലിനെ രക്ഷിതാവെന്നു വിചാരിച്ചു. ആദ്യ ക്രിസ്ത്യാനികളും അങ്ങനെയെന്നെ വിചാരിച്ചു' (റവ. എ.സി. ക്ലെയ്റ്റൻ. ബൈബിൾ നിഘണ്ടു പുറം 56, 57.)

ഈ പ്രസ്താവന ഒരു ക്രിസ്തുമത വിരോധിയുടേതല്ലെന്നോർക്കണം. ക്രൈസ്തവരാൽ ആദരിക്കപ്പെടുന്ന പ്രഗത്ഭനായ യേശു ബൈബിൾ പണ്ഡിതന്റെ വാക്കുകളാണിത്. യേശുവിന്റെ നടപടികൾ സൂചിപ്പിച്ച പ്രവചന പ്രകാരമുള്ള ഇമ്മാനുവേലിന്റെ ജനനം യേശുവിന് ഏഴുനൂറ്റാണ്ടുകൾക്ക് മുമ്പ് തന്നെ കഴിഞ്ഞിട്ടുണ്ടെന്നല്ലോ ഇതിൽ മനസ്സിലാക്കേണ്ടത്. ഇക്കാര്യം കുറെക്കൂടി വ്യക്തമായി മനസ്സിലാക്കാൻ യേശുവിന്റെ പുസ്തകത്തിലെ ഏഴും എട്ടും അധ്യായങ്ങൾ ഒന്നു മനസ്സിലാക്കി വായിച്ചാൽ മതി. അതിൽ പ്രവചിച്ചിരിക്കുന്നത് യേശുവെ സംബന്ധിച്ചല്ലെന്ന് നമുക്ക് സുതരാം വ്യക്തമാവും. ചില വചനങ്ങൾ നോക്കുക:

'അതുകൊണ്ട് കർത്താവുതന്നെ നിങ്ങൾക്ക് ഒരു അടയാളം തരും. കണ്ടാലും, കന്യക ഗർഭിണിയായി ഒരു പുത്രനെ പ്രസവിക്കും. അവനെ ഇമ്മാനുവേൽ എന്ന് പേർവിളിക്കും. തിന്മ തിരസ്കരിക്കാനും നന്മ തെരഞ്ഞെടുക്കാനും അറിവാകുമ്പോൾ അവൻ തേനും തൈരും ഭക്ഷിക്കും. തിന്മ തിരസ്കരിക്കുവാനും നന്മ തെരഞ്ഞെടുക്കാനും ആ ശിശുവിന് അറിവുണ്ടാകുന്നതിനു മുമ്പുതന്നെ നീ ഭയപ്പെടുന്ന ആ രണ്ട് രാജാക്കന്മാരുടെയും ദേശം പരിത്യക്തമാവും.

എഫ്രായിം യഹൂദായിൽനിന്നും നിന്റെ ജനനത്തിനും നിന്റെ പിതൃഭവനത്തിനും കർത്താവ് ഉണ്ടാക്കും. അവൻ അസീറിയ രാജാവിനെ കൊണ്ടുവരും' (യേശുവാ: 17:14-17.)

'ഇതാ മഹാനദിയിലെ കരുത്തേറിയ വമ്പിച്ച ജലശാലിയെ അതായത് സർവപ്രതാപങ്ങളോടും കൂടി അസീറിയ രാജാവിനെ, കർത്താവ് അവരുടെ നേരെ കൊണ്ടുവരുന്നൂ. തോടുകളെല്ലാം നിറഞ്ഞ് കരകവിഞ്ഞ് അത് ഒഴുകും. അത് യഹൂദായിലേക്ക് പാഞ്ഞു കയറി കരകവിഞ്ഞൊഴുകി കഴുത്തറ്റം ഉയർന്നുകടന്നുപോകും. അല്ലയോ ഇമ്മാനുവേലേ, അതിന്റെ വിടർത്തിപ്പിടിച്ച ചിറകുകൾ നിന്റെ ദേശത്തെ മുഴുവൻ മുടും' (യേശുവാ: 8:7,8).

ഈ വചനങ്ങൾ യേശുവല്ല ഇമ്മാനുവേലെന്ന വസ്തുത വ്യക്തമാക്കുന്നതിന് തീർത്തും പര്യാപ്തമാണ്. താഴെ പറയുന്ന കാര്യങ്ങൾ ശ്രദ്ധിക്കുക.

1. യേശുവിന്റെ പ്രവചനത്തിൽ 'അവൻ ഇമ്മാനുവേൽ എന്നു വിളിക്കപ്പെടും' എന്നാണുള്ളത്. യേശു തന്റെ ജീവിതത്തിലൊരിക്കലും ആരാലും -കുടുംബക്കാരാലോ കൂട്ടാരാലോ അനുയായികളാലോ ദൈവത്താലോ ഒന്നും തന്നെ ഇമ്മാനുവേൽ എന്ന് വിളിക്കപ്പെട്ടിട്ടില്ല.

2. 'തിന്മ തിരസ്കരിക്കാനും നന്മ തെരഞ്ഞെടുക്കാനും പ്രായമാകുമ്പോൾ അവൻ (ഇമ്മാനുവേൽ) തൈരും തേനും ഭക്ഷിക്കും' എന്ന പ്രവചനം യേശുവിന്റെ കാര്യത്തിൽ പൂർത്തീകരിക്കപ്പെടുന്നതിന് സുവിശേഷങ്ങളിൽ യാതൊരു തെളിവുമില്ല.

3. 'തിന്മ തിരസ്കരിക്കുവാനും നന്മ തെരഞ്ഞെടുക്കുവാനും ആ ശിശുവിന് അറിവുണ്ടാകുന്നതിനു മുമ്പുതന്നെ നീ ഭയപ്പെടുന്ന ആ രണ്ട് രാജാക്കന്മാരുടെയും (സീറിയ രാജാവിന്റെയും ഇസ്രായീൽ രാജാവിന്റെയും) ദേശം പരിത്യക്തമാവും' എന്ന പ്രവചനം ക്രിസ്തുവിന്റെ കാലവുമായി തീരെ യോജിച്ചതല്ല. ഈ സംഭവം യേശുവിന് ഏഴു നൂറ്റാണ്ടുകൾക്കു മുമ്പ് നടന്നതാണെന്നാണ് ചരിത്രത്തിൽനിന്ന് മനസ്സിലാവുന്നത്.

4. 'ഇമ്മാനുവേലേ, അതിന്റെ (അസീറിയ രാജാവിന്റെ) വിടർത്തിപ്പിടിച്ച ചിറകുകൾ നിന്റെ ദേശത്തെ മുഴുവൻ മുടും' എന്ന പ്രവചന പ്രകാരമുള്ള പരാജയം യേശുവിന്റെ ദേശത്തിന് ഉണ്ടായതായി സുവിശേഷങ്ങളോ ചരിത്രഗ്രന്ഥങ്ങളോ വ്യക്തമാക്കുന്നില്ല. പ്രസ്തുത പരാജയവും യേശു പ്രവാചകന്റെ കാലത്തുതന്നെ

യാണ് നടന്നതെന്നാണ് 2,രാജാക്കന്മാർ പതിനാറാം അധ്യായത്തിൽ നിന്നു മനസ്സിലാകുന്നത്.

ഈ വസ്തുതകളിൽനിന്ന് യേശു പ്രവാചകന്റെ പ്രവചന പ്രകാരമുള്ള ഇമ്മാനുവേൽ യേശുവല്ലെന്ന് സുതരാം വ്യക്തമാവുന്നു. മാത്രമല്ല, യേശുവും പറഞ്ഞ 'കന്യക' ഗർഭിണിയായി ഒരു മകനെ പ്രസവിക്കും' എന്ന വചനത്തെ സംബന്ധിച്ചും അഭിപ്രായ വ്യത്യാസങ്ങളുണ്ട്. ഇവിടെ 'കന്യക'യെന്ന് പരിഭാഷപ്പെടുത്തിയിരിക്കുന്നത് അലീമാ (Alema)യെന്ന ഹിബ്രു പദത്തെയാണ്. ഈ പദം പൊതുവേ വിവാഹപ്രായമെത്തിയ വിവാഹിതയാവാത്ത സ്ത്രീയെയാണ് കുറിക്കുന്നതെങ്കിലും പദത്തിന്റെ അർത്ഥ പ്രകാരം യൗവന പ്രായത്തെ മാത്രമാണ് ഇത് സൂചിപ്പിക്കുന്നത്. യൗവന പ്രായത്തിലുള്ള വിവാഹിതയെ സൂചിപ്പിക്കുവാനും ഈ പദം ഉപയോഗിക്കാറുണ്ട്. പുറപ്പാടു പുസ്തകം രണ്ടാം അധ്യായത്തിലെ എട്ടാം വചനത്തിൽ മോശെയുടെ മാതാവിനെ സൂചിപ്പിക്കുവാൻ ഇതേ പദമാണ് ഉപയോഗിച്ചിരിക്കുന്നത്. ഇതിൽനിന്ന് ഇമ്മാനുവേലിന്റെ മാതാവ് ഒരു കന്യക (അവിവാഹിത)തന്നെയായിരിക്കണമെന്ന് നിർബന്ധമില്ലെന്ന് മനസ്സിലാക്കാം.

ഇത്രയും പറഞ്ഞതിൽനിന്ന് യഥാർത്ഥത്തിൽ യേശു പ്രവാചകൻ ദീർഘദർശനം ചെയ്തത് യേശുവിനെ സംബന്ധിച്ചല്ലെന്ന് വ്യക്തമായല്ലോ. ഇനി യേശുവെക്കുറിച്ചാണെന്നു സമ്മതിക്കുകയാണെങ്കിൽ തന്നെ സുവിശേഷങ്ങൾ വരച്ചു കാണിക്കുന്ന യേശു ജനനവുമായി ഈ പ്രവചനം വ്യക്തമായ വൈരുദ്ധ്യം പുലർത്തുന്നുവെന്നാണ് നാം മനസ്സിലാക്കിയത്. ക്രിസ്തുവെ സംബന്ധിച്ച് വ്യക്തവും സംശയരഹിതവുമായ വിവരണം ലഭിക്കണമെങ്കിൽ ദൈവഗ്രന്ഥമായ ഖുർആനിനെത്തന്നെ സമീപിക്കണമെന്ന് സാരം.